

## રાસાયણિક બંધન અને આણ્વિય રચના

- 1.1 પ્રસ્તાવના
- 1.2 રાસાયણિક બંધનનો કોસેલ-લૂઈસ અભિગમ
- 1.3 આયનીય બંધ, સહસંયોજક બંધ (લૂઈસ-બંધારણ સહિત), બંધલંબાઈ, બંધકોણ, બંધ ઊર્જા, બંધ ક્રમાંક અને તેનો ખ્યાલ, બોર્ન-હેબર ચક્ર
- 1.4 સંસ્પંદન બંધારણો
- 1.5 અણુઓની ભૌમિતિક રચના
- 1.6 VSEPR સિદ્ધાંત
- 1.7 બંધની ધ્રુવીયતા
- 1.8 સહસંયોજક બંધ
- 1.9 સંયોજકતા બંધનવાદ
- અભિધારણાઓ
  - પરમાણ્વિય કક્ષકોનું સંમિશ્રણ
  - સંમિશ્રણના પ્રકાર અને સહસંયોજક બંધનો સ્વભાવ
  - $\sigma$  અને  $\pi$ - બંધ s-s, s-p તથા p-p સંમિશ્રણ
- 1.10 આણ્વિય કક્ષકવાદ
- આણ્વિય કક્ષકવાદના મહત્વના મુદ્દાઓ
  - પરમાણ્વિય કક્ષકોનું રૈખિક સંગઠન (LCAO) અને આણ્વિય કક્ષકોની રચના
  - પરમાણ્વિયકક્ષકોના સંગઠન માટેની શરતો
- 1.11 આણ્વિય કક્ષકોના પ્રકાર
- 1.12 આણ્વિય કક્ષકો અને તેમની સાપેક્ષ ઊર્જા
- 1.13 આણ્વિય ઈલેક્ટ્રોનીય રચના અને બંધક્રમાંક
- 1.14  $H_2$  થી  $Ne_2$  જેવા સમકેન્દ્રીય દ્વિપરમાણ્વિય અણુના ઊર્જાસ્તર આરેખ, બંધક્રમાંક, સ્થાયીતા અને ચુંબકીય ગુણધર્મો
- 1.15 CO અને NO જેવા વિષમકેન્દ્રીય દ્વિપરમાણ્વિય અણુના ઊર્જાસ્તર આરેખ, બંધક્રમાંક, સ્થાયીતા અને ચુંબકીય ગુણધર્મો
- 1.16 આંતરઆણ્વિય આકર્ષણબળ
- હાઈડ્રોજન-બંધ, તેના પ્રકારો અને મહત્વ
- 1.17 ધાત્વિક બંધનો ખ્યાલ
- 1.18 સવર્ગ સહસંયોજક બંધ
- 1.19 s, p અને d કક્ષકો દ્વારા  $BeH_2$ ,  $BCl_3$ ,  $CH_4$ ,  $PCl_5$ ,  $SF_6$  માં સંકરણ
- 
- 1.1 પ્રસ્તાવના (Introduction)
- દ્રવ્ય એક અથવા વધુ પ્રકારનાં તત્ત્વોનું બનેલું હોય છે. નિષ્ક્રિય વાયુઓના પરમાણુ કુદરતમાં સ્વતંત્ર અસ્તિત્વ ધરાવે છે પણ સામાન્ય સંજોગોમાં અન્ય તત્ત્વોના પરમાણુઓ સ્વતંત્ર ન રહેતાં સંયોજિત સ્વરૂપે મળે છે. પરમાણુઓના સમૂહો ભેગા થઈ લાક્ષણિક ગુણધર્મો ધરાવતા સ્પીસીઝ તરીકે અસ્તિત્વ ધરાવે છે, જેને અણુ તરીકે ઓળખવામાં આવે છે. અણુમાં રહેલા આ ઘટક પરમાણુઓને એકબીજા સાથે જોડી રાખતું (જકડી રાખતું) કોઈ આકર્ષણબળ હોવું જોઈએ. આમ, જુદા-જુદા ઘટકો (પરમાણુ, આયન)ને એકબીજા સાથે જોડી રાખતા આકર્ષણબળને રાસાયણિક બંધ કહે છે.
- આ રાસાયણિક બંધને પરિણામે બનતાં રાસાયણિક સંયોજનો કેટલાક પ્રશ્નો ઉપસ્થિત કરે છે જેવા કે, પરમાણુઓ શા માટે જોડાય છે ? શા માટે કોઈ ચોક્કસ પ્રમાણમાં જોડાય છે ? શા માટે અમુક જ પરમાણુઓ એકબીજા સાથે જોડાઈ શકે છે અને અન્ય સાથે કેમ નહિ ? શા માટે અણુઓ કોઈ ચોક્કસ આકાર ધરાવે છે ? આ બધા પ્રશ્નોના ઉત્તર કોસેલ-લૂઈસ અભિગમ, VSEPR સિદ્ધાંત, સંયોજકતા બંધનવાદ અને આણ્વિય કક્ષકવાદ જેવા સિદ્ધાંતોની મદદથી આપી શકાય છે.

## 1.2 રાસાયણિક બંધનનો કોસેલ લૂઈસ અભિગમ (Kossel-Lewis Approach of Chemical Bonding)

ઇલેક્ટ્રોનની સાપેક્ષમાં રાસાયણિક બંધની ઉત્પત્તિની સમજૂતી માટે ઘણા પ્રયત્નો થયા. પરંતુ 1916માં વૈજ્ઞાનિકો કોસેલ અને લૂઈસે સંતોષકારક સમજૂતી આપી.

લૂઈસે, પરમાણુને ધનવીજભારિત કર્નેલ (Kernel) તરીકે રજૂ કર્યો. આ કર્નેલમાં કેન્દ્ર અને અંદરની કક્ષાના ઇલેક્ટ્રોન રહેલા હોય છે, જ્યારે બાહ્યકોશમાં આઠ ઇલેક્ટ્રોન સમાવી શકાય છે. આમ, સોડિયમ તત્વના બાહ્યતમ કોષમાં રહેલ એક ઇલેક્ટ્રોન સમઘનના એક છેડા પર હોય છે. જ્યારે નિષ્ક્રિય વાયુઓ (હિલિયમ સિવાય)ના બધા જ આઠ ઇલેક્ટ્રોન સમઘનના આઠ છેડા ઉપર ગોઠવાયેલા હોય છે.

લૂઈસે નોંધ્યું કે જ્યારે પરમાણુઓ રાસાયણિક બંધથી જોડાયેલા હોય છે, ત્યારે તેઓ ઇલેક્ટ્રોન અષ્ટકની સ્થાયી રચના પ્રાપ્ત કરે છે. સોડિયમ તત્વનો પરમાણુ, એક ઇલેક્ટ્રોન ગુમાવી (Na<sup>+</sup>) સ્થાયી અષ્ટકરચના મેળવે છે, જ્યારે ક્લોરિન તત્વનો પરમાણુ એક ઇલેક્ટ્રોન મેળવી (Cl<sup>-</sup>) સ્થાયી અષ્ટકરચના પ્રાપ્ત કરે છે. અણુઓ જેવા કે Cl<sub>2</sub>, O<sub>2</sub>, F<sub>2</sub> વગેરે ઇલેક્ટ્રોનની ભાગીદારી કરી સ્થાયી અષ્ટકરચના પ્રાપ્ત કરે છે (અપવાદ H<sub>2</sub>).

લૂઈસ સંજ્ઞા : રાસાયણિક બંધની રચના દ્વારા અણુઓની રચનામાં ફક્ત બાહ્યતમ કોશમાં રહેલા ઇલેક્ટ્રોન જ ભાગ લે છે. આંતરિક કોશમાં રહેલા ઇલેક્ટ્રોન રક્ષિત હોવાને કારણે બંધની રચનામાં ભાગ લેતા નથી. તત્વના સંયોજકતા ઇલેક્ટ્રોનની સંખ્યા દર્શાવવા માટે લૂઈસે નીચે પ્રમાણેની સંજ્ઞાનો ઉપયોગ કર્યો. દા.ત. આવર્તકોષ્ટકના દ્વિતીય આવર્તનાં તત્વોના સંયોજકતા ઇલેક્ટ્રોન લૂઈસની સંજ્ઞાથી નીચે મુજબ દર્શાવાય છે :



તત્વની સંજ્ઞાની આસપાસ દર્શાવેલ ટપકાં(dots)ની સંખ્યાને જે-તે તત્વના સંયોજકતા-ઇલેક્ટ્રોન તરીકે ગણવામાં આવે છે. આ સંયોજકતા-ઇલેક્ટ્રોનની સંખ્યાસમૂહની સંયોજકતાની ગણતરી કરવામાં મદદરૂપ થઈ શકે છે.


રાસાયણિક બંધન માટેનો કોસેલનો અભિગમ :

- આવર્તકોષ્ટકમાં પ્રબળ વિદ્યુતઋણમય હેલોજન તત્વો તથા પ્રબળ વિદ્યુતધનમય આલ્કલી તત્વો, નિષ્ક્રિય વાયુથી અલગ પડે છે.
- હેલોજન તત્વ એક ઇલેક્ટ્રોન મેળવી ઋણવીજભારિત આયન બને છે, જ્યારે આલ્કલી ધાતુતત્વો એક ઇલેક્ટ્રોન ગુમાવી ધનવીજભારિત આયન બને છે.
- આ રીતે બનતા ધનવીજભારિત તથા ઋણવીજભારિત આયનો નિષ્ક્રિય વાયુઓ (હિલિયમ સિવાયના)

જેવું સ્થાયી ઇલેક્ટ્રોન બંધારણ પ્રાપ્ત કરે છે. તેની સામાન્ય ઇલેક્ટ્રોનીય રચના ns<sup>2</sup> np<sup>6</sup> (અષ્ટક)થી દર્શાવી શકાય.

- સ્થિરવિદ્યુત આકર્ષણ વડે આ ધનાયન અને ઋણાયન સ્થાયી થયેલ છે.
- આયનીય સંયોજનોની રચનામાં ઓછી આયનીકરણ એન્ટાલ્પી ધરાવતા પરમાણુઓ, વધુ વિદ્યુતઋણમયતા ધરાવતા પરમાણુઓ સાથે જોડાય છે અને આ જોડાણથી રચાતા બંધને આયનીય બંધ કહે છે.
- તત્વની આયનીય બંધ બનાવવાની ક્ષમતાને વિદ્યુત-સંયોજકતા (Electrovalency) કહે છે. જે તત્વના ગુમાવેલ કે મેળવેલ ઇલેક્ટ્રોનની સંખ્યા જેટલી હોય છે.

સોડિયમ ક્લોરાઇડ સંયોજનની રચનામાં ઉદ્ભવતા આયનીય બંધની સમજૂતી નીચે મુજબ છે :




ધનાયન અને ઋણાયન વચ્ચેના સ્થિરવિદ્યુતીય આકર્ષણને લીધે બનતા બંધને વિદ્યુતસંયોજક (Electrovalent) બંધ કહે છે. કોસેલનો આ અભિગમ વિસ્તૃત સંખ્યાના સંયોજનોની ઉત્પત્તિ સમજાવી શકતો નથી.

## 1.3 આયનીય બંધ, સહસંયોજક બંધ (લૂઈસ બંધારણ સહિત), બંધલંબાઈ, બંધકોણ, બંધ ઊર્જા, બંધ ક્રમકં અને તેનો ખ્યાલ, બોર્ન-હેબર ચક્ર (Ionic bond, Covalent bond (including Lewis structure), bond length, bond angle, bond energy, bond order and their concept, Born-Haber cycle)

આયનીય બંધ : કોસેલ અને લૂઈસના અભિગમ પરથી આયનીય બંધની રચના નીચેનાં પરિબળો પર આધારિત છે :

- (1) તટસ્થ પરમાણુમાંથી ધનાયન અને ઋણાયનની સરળતાથી પ્રાપ્તિ
- (2) આયનીય બંધમાં, ધનાયન અને ઋણાયનની ગોઠવણી તટસ્થ પરમાણુમાંથી ધનાયન તથા તટસ્થ પરમાણુમાંથી ઋણાયનનું બનવું તે પરમાણુની અનુક્રમે આયનીકરણ એન્ટાલ્પી તથા ઇલેક્ટ્રોનપ્રાપ્તિ એન્ટાલ્પીના મૂલ્યો પર આધારિત છે.





આયનીકરણ પ્રક્રિયા ઉષ્માશોષક (ઊર્જાનું શોષણ) હોય છે. જ્યારે ઇલેક્ટ્રોનપ્રાપ્તિ ક્રિયા ઉષ્માક્ષેપક (ઊર્જાનું ઉત્સર્જન) હોય છે. આમ, ઓછી આયનીકરણ એન્થાલ્પી અને વધુ વિદ્યુતઋણતા ધરાવતાં તત્ત્વોમાં આયનીય બંધ સરળતાથી રચાય છે.

આયનીય સંયોજનોની સ્ફટિકરચનામાં ધનાયન અને ઋણાયનોની ત્રિપરિમાણીય નિયમિત ગોઠવણી થયેલી હોય છે. તેઓ એકબીજા સાથે કુલંબિક આકર્ષણબળોથી પણ વધુ પ્રબળતાથી જોડાયેલા હોય છે. આવી રચના અથવા બંધારણને સ્ફટિકરચના કે સ્ફટિક બંધારણ પણ કહે છે. એક મોલ ધન અવસ્થામાં આયનીય સંયોજનોમાંથી વાયુરૂપ ઘટક આયનોને એકબીજાથી અનંત અંતરે દૂર કરવા માટે જરૂરી ઊર્જાને સ્ફટિક લેટાઈસ ઊર્જા અથવા લેટાઈસ એન્થાલ્પી (enthalpy of lattice) કહે છે. દા.ત., NaCl સ્ફટિકની લેટાઈસ એન્થાલ્પી 788 કિ જૂ મોલ<sup>-1</sup> છે. સામાન્ય રીતે આયનીય ધન સંયોજનો ઓરડાના તાપમાને અને દબાણે પાણીમાં દ્રાવ્ય હોય છે.

સહસંયોજક બંધ : આપણે આગળ જોયું તે પ્રમાણે અણુઓની રચનામાં ઇલેક્ટ્રોનની ભાગીદારી પણ થતી હોય છે. દા.ત. H<sub>2</sub>, Cl<sub>2</sub>, O<sub>2</sub>, N<sub>2</sub> વગેરે. આમ, જ્યારે કોઈ પણ (સમાન અથવા વિષમ) તત્ત્વના બે અથવા વધુ પરમાણુઓ તેઓના સંયોજકતા ઇલેક્ટ્રોનની સહિયારી ભાગીદારીથી અષ્ટકરચના પ્રાપ્ત કરે ત્યારે રચાતા બંધને સહસંયોજક બંધ કહે છે. આમ, સહસંયોજક બંધની રચનામાં ભાગ લેતા પ્રત્યેક પરમાણુ ઓછામાં ઓછા એક ઇલેક્ટ્રોન ભાગીદારી માટે પ્રદાન કરે છે. જો તત્ત્વના પરમાણુઓ વચ્ચે એક એક ઇલેક્ટ્રોનની ભાગીદારી થાય, તો તેઓ એકલ સહસંયોજક બંધની રચના કરે છે.

દા.ત.,



પરંતુ સહસંયોજક બંધથી જોડાતા પરમાણુઓ વચ્ચે બે-બે ઇલેક્ટ્રોનની ભાગીદારી થાય ત્યારે તેઓ વચ્ચે દ્વિબંધ રચના પ્રાપ્ત થાય છે.

દા.ત.,



ભાગીદારીથી જોડાતા તત્ત્વના પરમાણુઓ વચ્ચે જો ત્રણ ત્રણ ઇલેક્ટ્રોનની સહિયારી ભાગીદારી થાય, તો તેઓ વચ્ચે ત્રિબંધની રચના પ્રાપ્ત થાય છે.

દા.ત.,




લૂઈસનું બિંદુનિરૂપણ (Lewis dot representation) : આપેલા અણુ/આયનનું લૂઈસ બિંદુનિરૂપણ દર્શાવવા માટે

- સૌપ્રથમ અણુની રચનામાં ભાગ લેતા પ્રત્યેક પરમાણુના સંયોજકતા ઇલેક્ટ્રોનની સંખ્યા ગણતરીમાં લેવામાં આવે છે અને તેને પરમાણુની સંજ્ઞાની આસપાસ જરૂરિયાત પ્રમાણે ગોઠવવામાં આવે છે.
- જો ઋણાયન રચાતાં હોય, તો તેમાં ઋણવીજભારની સંખ્યા જેટલા વધારાના ઇલેક્ટ્રોન ઉમેરાય છે. પરંતુ ધનાયન હોય, તો ધનવીજભારની સંખ્યા જેટલો ઇલેક્ટ્રોન બાદ કરાય છે. દા.ત., CO<sub>3</sub><sup>2-</sup> આયનમાં, બે એકમ ઋણવીજભાર હોવાથી તટસ્થ પરમાણુઓમાં રહેલા સંયોજકતા-ઇલેક્ટ્રોન કરતાં બે ઇલેક્ટ્રોન વધુ સંખ્યામાં (-2) છે. તેવી જ રીતે NH<sub>4</sub><sup>+</sup> આયનમાં એક એકમ ધનવીજભાર હોવાથી, તટસ્થ પરમાણુઓમાં રહેલા ઇલેક્ટ્રોન કરતાં એક ઇલેક્ટ્રોન ઓછો (+1) લેવાય છે.
- સામાન્ય રીતે ઓછા વિદ્યુતઋણમય તત્ત્વના પરમાણુને મધ્યસ્થ પરમાણુ તરીકે સ્વીકારવામાં આવે છે અને તેની આસપાસ વધારે વિદ્યુતઋણમય પરમાણુઓની ગોઠવણી કરવામાં આવે છે.
- જે ઇલેક્ટ્રોનયુગ્મ ભાગીદારી કરી રાસાયણિક બંધની રચનામાં પરિણમે તેને બંધકારક ઇલેક્ટ્રોનયુગ્મ (Bonding pair of electrons) કહે છે અને જે ઇલેક્ટ્રોનયુગ્મ બંધની રચનામાં ભાગ ન લે તેને અબંધકારક ઇલેક્ટ્રોનયુગ્મ (Non-bonding pair of electrons or Lone pair of electrons) કહે છે.

કેટલાક અણુ/આયનના લૂઈસ બંધારણ કોષ્ટક 1.1માં દર્શાવેલ છે.

કોષ્ટક 1.1 કેટલાક અણુ/આયનનાં લૂઈસ બંધારણ


અણુ/આયન	લૂઈસ બંધારણ	
H <sub>2</sub>	H:H*	H—H
O <sub>2</sub>	:\ddot{\text{O}}::\ddot{\text{O}}:	:\ddot{\text{O}}=\ddot{\text{O}}:
O <sub>3</sub>	:\ddot{\text{O}}::\overset{+}{\text{O}}::\ddot{\text{O}}:-	:\ddot{\text{O}}::\overset{\oplus}{\text{O}}::\ddot{\text{O}}:-
NF <sub>3</sub>	:\ddot{\text{F}}::\overset{\times}{\underset{\times}{\text{N}}}\text{F}:\ddot{\text{F}}:	:\ddot{\text{F}}::\overset{\times}{\underset{\times}{\text{N}}}\text{F}:\ddot{\text{F}}:



\* પ્રત્યેક હાઈબ્રિજન પરમાણુ લિલિયમ તત્ત્વનું (માત્ર બે ઇલેક્ટ્રોનનું) બંધારણ મેળવે છે.

લૂઈસના અભિગમની મદદથી અણુ/આયનના આકાર જાણી શકાતા નથી. વળી, તેમાં કેટલાક અપવાદો પણ જોવા મળે છે. દા.ત.,  $\text{BeCl}_2$  :  $\text{Cl} \text{ : } \text{Be} \text{ : } \text{Cl}$  :

$\text{BeCl}_2$ ના અણુમાં મધ્યસ્થ Be પરમાણુનું અષ્ટક પૂર્ણ થયું નથી, છતાં પણ આ સંયોજન સ્થાયી છે. તેવી જ રીતે કેટલાંક ઉદાહરણ જેવાં કે  $\text{PCl}_5$ માં મધ્યસ્થ પરમાણુ ફોસ્ફરસની આસપાસ દસ ઇલેક્ટ્રોનની રચના છે, છતાં પણ તે સંયોજન સ્થાયી છે.



કેટલાક કિસ્સાઓમાં, એક જ સમૂહનાં તત્ત્વોમાં અષ્ટકરચના પૂર્ણ થઈ હોવા છતાં પણ મધ્યસ્થ પરમાણુના કદના વધારા સાથે સ્થાયીતા ઘટે છે. દા.ત.,  $\text{NH}_3 > \text{PH}_3 > \text{AsH}_3 > \text{SbH}_3 > \text{BiH}_3$ . સહસંયોજક બંધની રચનામાં ઇલેક્ટ્રોનની ભાગીદારી થાય છે પરંતુ આ ભાગીદારીના પ્રકાર તથા સંયોજાતા તત્ત્વના પરમાણુના પ્રકાર પરથી તેને ત્રણ વિભાગમાં વહેંચવામાં આવે છે.


(i) ધ્રુવીય સહસંયોજક બંધ : આ પ્રકારના સહસંયોજક બંધની રચનામાં અલગ-અલગ વિદ્યુતધનમયતા અથવા વિદ્યુતઋણમયતા ધરાવતા તત્ત્વના પરમાણુઓ ભાગ લે છે. આના પરિણામે અણુમાં ધ્રુવીયતાનો ગુણધર્મ જોવા મળે છે. દા.ત.,



(ii) અધ્રુવીય સહસંયોજક બંધ : જ્યારે એક જ તત્ત્વના પરમાણુઓ વચ્ચે ઇલેક્ટ્રોનની ભાગીદારી થઈ સહસંયોજક બંધની રચના થાય, ત્યારે તેને અધ્રુવીય સહસંયોજક બંધ કહે છે. આવા અણુઓ બિનધ્રુવીય હોય છે, કારણ કે તેમનાં તત્ત્વોની વિદ્યુતધનમયતા અથવા વિદ્યુતઋણમયતા સરખી હોય છે. દા.ત.,



(iii) સવર્ગ સહસંયોજક બંધ : આ પ્રકારના બંધની રચનામાં જરૂરી ઇલેક્ટ્રોનયુગ્મ ભાગીદારીથી જોડાતા પરમાણુઓ પૈકી કોઈ એક જ તત્ત્વનો પરમાણુ, ઇલેક્ટ્રોનયુગ્મનું પ્રદાન કરે છે. તેના પરિણામે રચાતા સહસંયોજક બંધને સવર્ગ સહસંયોજક બંધ કહે છે. આ બંધને તીરની નિશાની ( $\rightarrow$ )થી દર્શાવાય છે. અને તીરની દિશા, ઇલેક્ટ્રોનયુગ્મ આપનાર તરફથી ઇલેક્ટ્રોનયુગ્મ સ્વીકારનાર તરફ દર્શાવાય છે.



બંધલંબાઈ : અણુમાં બંધથી જોડાયેલા પરમાણુઓનાં કેન્દ્રો વચ્ચેના સમતુલિત અંતરને બંધલંબાઈ કહે છે. બંધલંબાઈ ક્ષ-કિરણોના વિવર્તન, સ્પેક્ટ્રોસ્કોપિક પદ્ધતિઓથી માપવામાં આવે છે. તેને પિકોમીટર ( $\text{pm} = 10^{-12}\text{m}$ )માં દર્શાવાય છે.

કેટલાક સામાન્ય અણુઓની બંધલંબાઈ કોષ્ટક 1.2માં દર્શાવેલ છે.

કોષ્ટક 1.2 કેટલાક સામાન્ય અણુઓમાં બંધલંબાઈ


અણુ	બંધલંબાઈ (pm)
$\text{H}_2$ (H - H)	74
$\text{F}_2$ (F - F)	144
$\text{Cl}_2$ (Cl - Cl)	199
$\text{Br}_2$ (Br - Br)	228
$\text{I}_2$ (I - I)	267
$\text{N}_2$ (N $\equiv$ N)	109
$\text{O}_2$ (O = O)	121
HF (H - F)	92
HCl (H - Cl)	127
HBr (H - Br)	141
HI (H - I)	160

ટૂંકી બંધલંબાઈનાં મૂલ્યો વધુ સ્થાયીતા દર્શાવે છે.

બંધકોણ : અણુ/આયનના મધ્યસ્થ પરમાણુની આસપાસ રહેલ બંધકારક ઇલેક્ટ્રોનયુગ્મો ધરાવતી કક્ષકો વચ્ચેના કોણને બંધકોણ કહે છે. બંધકોણને અંશ (degree)માં દર્શાવાય છે, જે સ્પેક્ટ્રોસ્કોપિક પદ્ધતિઓથી નક્કી કરી શકાય છે. બંધકોણની મદદથી અણુના આકાર વિષે પ્રાથમિક



માહિતી મળે છે. દા.ત., પાણીના અણુમાંના બંધકોણને નીચે મુજબ દર્શાવી શકાય.




**બંધ ઊર્જા (બંધ એન્થાલ્પી) :** વાયુરૂપ 1 મોલ પદાર્થમાંના બંધને તોડવા માટે આપવી પડતી ઊર્જાને બંધ ઊર્જા કે બંધ એન્થાલ્પી કહે છે. બંધ એન્થાલ્પીનો એકમ કિ જૂલ મોલ<sup>-1</sup> છે. દા.ત., હાઈડ્રોજન અણુમાં રહેલ H-Hની બંધ એન્થાલ્પી 435.8 કિ જૂલ મોલ<sup>-1</sup> છે.

$H_{2(g)} \rightarrow H_{(g)} + H_{(g)}$  બંધ એન્થાલ્પી = 435.8 કિ જૂ મોલ<sup>-1</sup>. જેમ બંધ એન્થાલ્પીનું મૂલ્ય વધુ તેમ અણુ/આયનની સ્થાયિતા વધુ.

**બંધક્રમાંક :** અણુમાં રહેલા પરમાણુઓ વચ્ચેના બંધની સંખ્યાને બંધક્રમાંક કહે છે. દા.ત.  $H_2$  અણુમાં એક ઇલેક્ટ્રોનયુગ્મની ભાગીદારી છે. પરિણામે  $H_2$  અણુમાં રહેલા બંને હાઈડ્રોજન પરમાણુ એકબંધથી જોડાયેલા છે, H-H. તેવી જ રીતે  $O_2$  અને  $N_2$ માં અનુક્રમે બે તથા ત્રણ ઇલેક્ટ્રોનયુગ્મની ભાગીદારી થયેલ હોવાથી તેઓ વચ્ચે દ્વિબંધ અને ત્રિબંધની રચના થાય છે.  $:\ddot{O}=\ddot{O}:$ ,  $:\ddot{N}\equiv N:$  એકલ બંધ, દ્વિબંધ અને ત્રિબંધ અનુક્રમે —, =, અને ≡ વડે દર્શાવાય છે. બંધક્રમાંક વધવા સાથે બંધ એન્થાલ્પીનાં મૂલ્યો વધતાં જાય છે. પરિણામે બંધલંબાઈ ઘટે છે તથા સ્થાયિતા વધે છે.


**બોર્ન-હેબર ચક્ર :** આયનીય બંધ બનવાનો આધાર લેટાઈસ એન્થાલ્પી પર રહેલો છે. નીપજની લેટાઈસ એન્થાલ્પીનું મૂલ્ય જેટલું વધારે તેટલો સરળતાથી આયનીય બંધ બને. જ્યારે બંને પરમાણુઓ વચ્ચે આકર્ષણબળ વધારે હોય ત્યારે લેટાઈસ ઊર્જાનું મૂલ્ય વધારે હોય. આયનીય બંધની રચના થઈ આયનીય સંયોજનો બનવા સુધીના વિવિધ તબક્કાઓ તથા તે પ્રત્યેક તબક્કામાં સંકળાયેલી એન્થાલ્પીનો અભ્યાસ કરી સૌપ્રથમ બોર્ન-હેબર નામના વૈજ્ઞાનિકોએ કુલ એન્થાલ્પી-લેટાઈસ એન્થાલ્પીનાં મૂલ્યો મેળવ્યાં.

NaCl સ્ફટિક સંયોજન તેના ઘટકોની પ્રમાણિત સ્થિતિમાંથી નીપજે ત્યારે થતા વિવિધ એન્થાલ્પી ફેરફારનું ઉદાહરણ આપણે બોર્ન-હેબર ચક્રથી સમજાવવાનો પ્રયત્ન કરીશું. સામાન્ય રીતે NaCl સ્ફટિકની બનાવટ માટે સાદું સમીકરણ નીચે મુજબ લખી શકાય :




પરંતુ NaCl સ્ફટિકની બનાવટના વિવિધ તબક્કાઓ નીચે પ્રમાણે છે :


- (i) સૌપ્રથમ સોડિયમ તત્વ/પરમાણુ કે જે ઓરડાના તાપમાને ઘન સ્વરૂપે છે, તેનું ઊર્ધ્વપાતન થાય છે તેની ઊર્ધ્વપાતન એન્થાલ્પી ( $\Delta_s H$ )નું મૂલ્ય 108 કિ જૂ મોલ<sup>-1</sup> છે.




- (ii) એક મોલ  $Na_{(g)}$  પરમાણુમાંથી ઇલેક્ટ્રોન અનંત અંતરે દૂર કરવા આપવી પડતી આયનીકરણ એન્થાલ્પીનું મૂલ્ય 496 કિ જૂ મોલ<sup>-1</sup> છે.




- (iii) ઓરડાના તાપમાને વાયુમય ક્લોરિન તત્વ દ્વિપરમાણ્વિક અણુ તરીકે અસ્તિત્વ ધરાવે છે. એક મોલ ઘન NaCl સ્ફટિકની રચનામાં ફક્ત એક જ ક્લોરિન પરમાણુની જરૂર છે, તેથી ડાય ક્લોરિન અણુનું વિઘટન આવશ્યક બને છે. આ માટેની જરૂરી એન્થાલ્પીને વિઘટન એન્થાલ્પી કહે છે.



- (iv) આ રીતે પ્રાપ્ત થયેલા ક્લોરિન વાયુરૂપ પરમાણુ એક ઇલેક્ટ્રોન મેળવીને ક્લોરાઈડ આયનમાં રૂપાંતર પામે છે. આ માટે મુક્ત થતી એન્થાલ્પીને ઇલેક્ટ્રોન પ્રાપ્તિ એન્થાલ્પી ( $\Delta_{eg} H$ ) કહે છે.




- (v) એક મોલ વાયુસ્વરૂપ ધનાયન ( $Na^+$ ) અને એક મોલ વાયુસ્વરૂપ ઋણાયન ( $Cl^-$ ) એકબીજા સાથે જોડાઈ એક મોલ ઘન આયનીય સ્ફટિકની રચના કરે છે. આ દરમિયાન મુક્ત થતી એન્થાલ્પીને લેટાઈસ એન્થાલ્પી કહે છે, જેને 'U' થી દર્શાવાય છે.



ઉપર્યુક્ત રીતે કોઈ પણ ઘન આયનીય સ્ફટિકની રચના બોર્ન-હેબરના સિદ્ધાંત પ્રમાણે વિવિધ તબક્કાઓનો

અભ્યાસ કરી પ્રત્યેક તબક્કાની એન્થાલ્પી જાણી શકાય અને જે-તે આયનીય સ્ફટિકની સર્જન એન્થાલ્પી લેટાઇસ એન્થાલ્પીનું મૂલ્ય મેળવી શકાય છે. ઉપર્યુક્ત વિવિધ તબક્કાઓને નીચે પ્રમાણે પણ દર્શાવી શકાય :



ઉપર્યુક્ત વિવિધ તબક્કાઓને સમીકરણ સ્વરૂપે નીચે પ્રમાણે લખી શકાય :


$$\Delta_f H = \Delta_s H + \Delta_D H + \Delta_i H + \Delta_{eg} H + \Delta_U H \dots (1.1)$$

એક મોલ NaClના સ્ફટિકની સર્જન એન્થાલ્પી, વિવિધ એન્થાલ્પીઓનો સરવાળો કરી નીચે મુજબ મેળવી શકાય :

$$\begin{aligned}
 \Delta_f H &= 108 + 121 + 496 + (-349) + (-787) \\
 &= -411 \text{ કિ જૂ મોલ}^{-1}
 \end{aligned}$$

આમ, એક મોલ NaCl સ્ફટિકની સર્જન એન્થાલ્પીનું મૂલ્ય ઋણ મળે છે, જે તેની સ્થાયિતા સૂચવે છે.

**દાખલો 1.1 :** નીચેનાં મૂલ્યોનો ઉપયોગ કરી MgCl<sub>2</sub>ની સર્જન-એન્થાલ્પી શોધો.




**ઉકેલ :**

$$\begin{aligned}
 \Delta_f H &= \Delta_s H + \Delta_i H + \Delta_D H + \Delta_{eg} H + \Delta_U H \\
 &= 150 + 1451 + 242 + (-698) + (-1352) \\
 &= -207 \text{ કિ જૂ મોલ}^{-1}
 \end{aligned}$$

#### 1.4 સંસ્પંદન-બંધારણો (Resonance Structures)

અણુઓના પ્રાયોગિક રીતે નિરીક્ષણ કરેલા ગુણધર્મોની સમજૂતી ફક્ત લૂઈસના બંધારણથી આપી

શકાતી નથી. આ તેની મર્યાદાઓ છે. એટલે કે લૂઈસ બંધારણ, અણુઓના પ્રાયોગિક રીતે મેળવેલા ગુણધર્મો સમજાવવા અપૂરતું છે. દા.ત., ઓઝોન અણુ નીચેનાં બે બંધારણોથી દર્શાવી શકાય :



**આકૃતિ 1.1** ઓઝોન અણુનું સંસ્પંદન બંધારણ

બંને બંધારણમાં O—O એકલબંધ અને O=O દ્વિબંધ છે. O—O એકલબંધ લંબાઈ 148pm (1 પીકોમીટર = 10<sup>-12</sup> મીટર) અને O=O બંધલંબાઈ 121pm છે. પરંતુ પ્રાયોગિક રીતે ઓઝોનના અણુમાં કોઈ પણ ઓક્સિજન-ઓક્સિજન અણુઓ વચ્ચેની બંધલંબાઈ સમાન છે. અને તેનું મૂલ્ય 128 pm છે. આમ, ઓઝોન અણુમાં કોઈ પણ ઓક્સિજન-ઓક્સિજન અણુઓ વચ્ચેની બંધલંબાઈનું મૂલ્ય, એકલબંધ અને દ્વિબંધલંબાઈની મધ્યવર્તી છે, આકૃતિ 1.1 માં દર્શાવેલા બંધારણ I અથવા II પૈકી, એક પણ બંધારણથી સમજાવી શકાતું નથી. આમ, સંસ્પંદનનો વિચાર ઓઝોન તથા તેના જેવા અન્ય અણુઓના વાસ્તવિક બંધારણ ચોકસાઈપૂર્વક દર્શાવવા માટે રજૂ થયો. સિમેસ્ટર I માં CO<sub>2</sub> અણુની સંસ્પંદન રચના વિષે તમે અભ્યાસ કર્યો છે. આમ, સંસ્પંદન બંધારણમાં સમાન શક્તિ, કેન્દ્રનું સમાન સ્થાન તથા બંધકારક ઇલેક્ટ્રોનયુગ્મો અને અબંધકારક ઇલેક્ટ્રોનયુગ્મોને ધ્યાનમાં લઈ એક સંસ્પંદન બંધારણ રજૂ કરાય છે, જે અણુને ચોક્કસ રીતે રજૂ કરી શકે છે. આકૃતિ 1.1 મુજબ બંધારણ I અને II, સંસ્પંદન બંધારણ III રજૂ કરે છે, જે ઓઝોન અણુનું વધુ સચોટ બંધારણ છે. આવા બંધારણને સંકૃત સંસ્પંદન બંધારણ પણ કહે છે. આવાં અન્ય ઉદાહરણો બેન્ઝિન, કાર્બોનેટ આયન (CO<sub>3</sub><sup>2-</sup>) વગેરે દ્વારા સમજી શકાય.











સંસ્પંદન બંધારણ અણુને સ્થાયીતા આપે છે, કારણ કે સંસ્પંદન બંધારણની ઊર્જા, કોઈ પણ અલગ-અલગ રચનાથી દર્શાવેલા બંધારણ કરતાં ઓછી હોય છે. આમ, ઊર્જાનો ઘટાડો સંસ્પંદન રચનાની સ્થાયિતા માટે જવાબદાર છે.










1.5 અણુઓની ભૌમિતિક રચના (Geometrical Structures of Molecules)

અણુઓની ભૌમિતિક રચનામાં વિવિધતા જોવા મળે છે. અણુઓની ભૌમિતિક રચનામાં જોવા મળતી વિવિધતાનો આધાર, અણુના પ્રકાર, સંકરણ તેમાં રહેલાં બંધકારક ઇલેક્ટ્રોનયુગ્મ તથા અબંધકારક ઇલેક્ટ્રોનયુગ્મોની સંખ્યા તથા તેઓ વચ્ચે ઉદભવતા અપાકર્ષણની માત્રા પર રહેલો છે.

કોષ્ટક 1.3 અણુના મધ્યસ્થ પરમાણુ પાસે અબંધકારક ઇલેક્ટ્રોનયુગ્મ ન હોય તેવા અણુઓના ભૌમિતિક આકાર

ઇલેક્ટ્રોનયુગ્મોની સંખ્યા	ઇલેક્ટ્રોનયુગ્મોની ગોઠવણી	અણુનો ભૌમિતિક આકાર	સંકરણ	ઉદાહરણ
2	 <p>રેખીય</p>	 <p>રેખીય</p>	sp	BeH <sub>2</sub> , BeCl <sub>2</sub> HgCl <sub>2</sub>
3	 <p>સમતલીય સમત્રિકોણ</p>	 <p>સમતલીય સમત્રિકોણ</p>	sp <sup>2</sup>	BF <sub>3</sub> , BCl <sub>3</sub>
4	 <p>સમચતુષ્ફલકીય</p>	 <p>સમચતુષ્ફલકીય</p>	sp <sup>3</sup>	CH <sub>4</sub> , NH <sub>4</sub> <sup>+</sup> BF <sub>4</sub> <sup>-</sup> , CCl <sub>4</sub>
5	 <p>ત્રિકોણીય દ્વિપિરામિડ</p>	 <p>ત્રિકોણીય દ્વિપિરામિડ</p>	sp <sup>3</sup> d	PCl <sub>5</sub>
6	 <p>અષ્ટફલકીય</p>	 <p>અષ્ટફલકીય</p>	sp <sup>3</sup> d <sup>2</sup>	SF <sub>6</sub>

કોષ્ટક 1.4 અણુના મધ્યસ્થ પરમાણુ પાસે એક અથવા વધારે અબંધકારક  
ઇલેક્ટ્રોનયુગ્મો હોય તેવા અણુઓના ભૌમિતિક આકાર

અણુના પ્રકાર	બંધકારક ઇલેક્ટ્રોન-યુગ્મોની સંખ્યા	અબંધકારક ઇલેક્ટ્રોન-યુગ્મોની સંખ્યા	ઇલેક્ટ્રોનયુગ્મોની ગોઠવણી	આકાર	ઉદાહરણ
$AB_2E$	2	1	 <p>સમતલીય સમત્રિકોણ</p>	વળેલો (bent)	$SO_2, O_3$
$AB_3E$	3	1	 <p>સમચતુષ્લકીય</p>	ત્રિકોણીય પિરામિડ	$NH_3$ $PCl_3$
$AB_2E_2$	2	2	 <p>સમચતુષ્લકીય</p>	વળેલો (bent)	$H_2O$ $F_2O$
$AB_4E$	4	1	 <p>ત્રિકોણીય દ્વિપિરામિડ</p>	ચિચૂડો (See saw)	$SF_4$
$AB_3E_2$	3	2	 <p>ત્રિકોણીય દ્વિપિરામિડ</p>	T- આકાર	$ClF_3$
$AB_5E$	5	1	 <p>અષ્ટલકીય</p>	સમચોરસ પિરામિડ	$BrF_5$
$AB_4E_2$	4	2	 <p>અષ્ટલકીય</p>	સમતલીય સમચોરસ	$XeF_4$



કોષ્ટક 1.5 બંધકારક અને અબંધકારક ઇલેક્ટ્રોનયુગ્મો ધરાવતા અણુઓના ભૌમિતિક આકાર

અણુના પ્રકાર	બંધકારક ઇલેક્ટ્રોન-યુગ્મોની સંખ્યા	અબંધકારક ઇલેક્ટ્રોન-યુગ્મોની સંખ્યા	ઇલેક્ટ્રોનયુગ્મોની ગોઠવણી	આકાર	ઉદાહરણ
AB <sub>2</sub> E	2	1		વળેલો (bent)	SO <sub>2</sub>
AB <sub>3</sub> E	3	1		ત્રિકોણીય પિરામિડ	NH <sub>3</sub>
AB <sub>2</sub> E <sub>2</sub>	2	2		વળેલો (bent)	H <sub>2</sub> O
AB <sub>4</sub> E	4	1		ચિચૂડો	SF <sub>4</sub>

$AB_3E_2$	3	2		T - આકાર	$ClF_3$
-----------	---	---	--	----------	---------

### 1.6 VSEPR સિદ્ધાંત (Principle of Valence Shell Electron Pair Repulsion)

લૂઈસનો અભિગમ, અણુઓના આકાર સમજાવવા માટે અપૂરતો હતો. તેની મદદથી ફક્ત સહસંયોજક બંધ ધરાવતા અણુઓના બંધારણની ધારણાઓ જ કરી શકાઈ. 1940માં સૌપ્રથમ સિડ્વિક (Sidgwick) અને પોવલે (Powell) પરમાણુના સંયોજકતા કોશમાં રહેલાં ઇલેક્ટ્રોનયુગ્મો વચ્ચે ઉદ્ભવતા અપાકર્ષણનો સિદ્ધાંત રજૂ કર્યો. આ સિદ્ધાંતને 1957માં નાયહોલ્મ (Nyholm) અને ગિલેસ્પી (Gillespie) એ વિકસિત (developed) રૂપે રજૂ કર્યો. આ સિદ્ધાંતની મુખ્ય અભિધારણાઓ નીચે મુજબ છે :


- અણુનો આકાર તેના મધ્યસ્થ પરમાણુની આસપાસના સંયોજકતા-કોશમાં રહેલા ઇલેક્ટ્રોનયુગ્મો (બંધકારક તથા અબંધકારક ઇલેક્ટ્રોનયુગ્મો)ની સંખ્યા પર આધાર રાખે છે.
- સંયોજકતા-કોશમાં રહેલા ઇલેક્ટ્રોનયુગ્મો ઋણ વીજભારિત હોવાથી, એકબીજાને અપાકર્ષે છે.
- આ ઇલેક્ટ્રોનયુગ્મો અવકાશમાં એવી ગોઠવણી પ્રાપ્ત કરવાની વૃત્તિ ધરાવે છે કે જેથી તેઓ વચ્ચેનું અપાકર્ષણ ન્યૂનતમ થાય અને પરિણામે તેઓ વચ્ચે મહત્તમ અંતર હોય છે.

- જો અણુમાં બે અથવા વધુ સંસ્પંદન બંધારણો શક્ય હોય તો VSEPR સિદ્ધાંત ગમે તે બંધારણને લાગુ પાડી શકાય છે.
- ઇલેક્ટ્રોનયુગ્મો વચ્ચે ઉદ્ભવતા અપાકર્ષણની માત્રા નીચે મુજબ છે.

આમ, **VSEPR સિદ્ધાંત અણુમાં ઇલેક્ટ્રોનયુગ્મોની હાજરીને લીધે ઉદ્ભવતા ભૌમિતિક આકાર નક્કી કરવામાં મદદ કરે છે.** ખાસ કરીને આ સિદ્ધાંતની મદદથી p-વિભાગનાં તત્ત્વોના સંયોજનોની ભૌમિતિક રચના સમજાવી શકાય છે.

સલ્ફર ડાયોક્સાઇડ અણુકોણીય છે અને બંધકોણ  $120^\circ$  હોવાને બદલે  $119^\circ 30'$  છે. આ બંધકારક અને અબંધકારક ઇલેક્ટ્રોનયુગ્મો વચ્ચે ઉદ્ભવતા અપાકર્ષણને આભારી છે. તેવી જ રીતે મિથેન, એમોનિયા અને પાણીના અણુઓમાં સમાન સંકર કક્ષકો ( $sp^3$ ) હોવા છતાં તેઓમાં રહેલાં બંધકારક અને અબંધકારક ઇલેક્ટ્રોનયુગ્મોની અલગ-અલગ સંખ્યાને કારણે જુદી-જુદી માત્રામાં અપાકર્ષણબળો ઉદ્ભવે છે અને પરિણામે બંધકોણ જુદા-જુદા મળે છે.


મિથેનના અણુમાં મધ્યસ્થ પરમાણુ કાર્બન તત્ત્વની ધરાસ્થિતિમાં ઇલેક્ટ્રોનરચના નીચે મુજબ છે :




અબંધકારક-અબંધકારક ઇલેક્ટ્રોનયુગ્મો વચ્ચે ઉદ્ભવતું અપાકર્ષણ (Lp - Lp)	>	અબંધકારક-બંધકારક ઇલેક્ટ્રોનયુગ્મો વચ્ચે ઉદ્ભવતું અપાકર્ષણ (Lp - Bp)	>	બંધકારક-બંધકારક ઇલેક્ટ્રોનયુગ્મો વચ્ચે ઉદ્ભવતું અપાકર્ષણ (Bp - Bp)
---	---	--	---	---



મિથેન અણુમાં મધ્યસ્થ કાર્બન પરમાણુ સાથે ચાર હાઇડ્રોજન પરમાણુઓ જોડાયેલા હોવાથી ચાર અર્ધપૂર્ણ કક્ષકોની જરૂર પડે. આ માટે કાર્બન પરમાણુની ઇલેક્ટ્રોન રચના ઉત્તેજિત અવસ્થામાં લખતાં :




આમ, ઉત્તેજિત અવસ્થામાં, કાર્બન પરમાણુ  $sp^3$  સંકર કક્ષકોનો ઉપયોગ કરી પ્રત્યેક અર્ધપૂર્ણ કક્ષક સાથે હાઇડ્રોજન પરમાણુની  $1s^1$  અર્ધપૂર્ણ કક્ષક જોડાઈ ચાર સહસંયોજક બંધની રચના કરે છે.



આમ, મિથેનના અણુમાં કાર્બન-હાઇડ્રોજન પરમાણુઓ વચ્ચે કુલ ચાર બંધકારક ઇલેક્ટ્રોનયુગ્મો Bp હોય છે. આ ચાર બંધકારક ઇલેક્ટ્રોનયુગ્મો વચ્ચે, સિજ્વિક-પોવેલના સિદ્ધાંત પ્રમાણે ન્યૂનતમ અપાકર્ષણ હોય છે, પરિણામે આ અણુમાં  $sp^3$  સંકરણને અનુરૂપ સમચતુષ્ફલકીય રચના જોવા મળે છે. તેમાં બંધકોણ નિયમિત સમચતુષ્ફલકીય રચના જેટલો એટલે કે  $109^\circ 28'$ નો જોવા મળે છે.

$\text{NH}_3$  અણુમાં મધ્યસ્થ નાઇટ્રોજન પરમાણુ પાસે પાંચ સંયોજકતા ઇલેક્ટ્રોન છે. તે પૈકી ત્રણ ઇલેક્ટ્રોન ત્રણ હાઇડ્રોજન પરમાણુની  $1s$  કક્ષકના ઇલેક્ટ્રોન સાથે ભાગીદારીથી જોડાઈ ત્રણ સહસંયોજક બંધ રચે છે. આમ, છતાં પણ નાઇટ્રોજન તત્વના પરમાણુ પાસે બે ઇલેક્ટ્રોન અથવા એક ઇલેક્ટ્રોનયુગ્મ બંધ બનાવ્યા સિવાયનું એટલે કે અબંધકારક ઇલેક્ટ્રોનયુગ્મ (non-bonding pair of electrons) બાકી રહે છે.



નાઇટ્રોજન પરમાણુનું આ અબંધકારક ઇલેક્ટ્રોનયુગ્મ, તેની આજુબાજુ રહેલાં બે બંધકારક ઇલેક્ટ્રોનયુગ્મને, સિજ્વિક-પોવેલ સિદ્ધાંત પ્રમાણે અપાકર્ષે છે. આથી આ બંને બંધકારક ઇલેક્ટ્રોનયુગ્મો અંદરની બાજુ ધકેલાય છે. પરિણામે તેઓ વચ્ચે બંધકોણ ઘટે છે. અર્થાત્ સમચતુષ્ફલકીય રચનાના નિયમિત બંધકોણ  $109^\circ 28'$  ને બદલે  $107^\circ$  જોવા મળે છે.


$\text{H}_2\text{O}$  અણુમાં મધ્યસ્થ ઓક્સિજન પરમાણુ સાથે કુલ છ સંયોજકતા-ઇલેક્ટ્રોન છે, જે પૈકી બે સંયોજકતા ઇલેક્ટ્રોન, બે હાઇડ્રોજન પરમાણુની  $1s$  કક્ષકના ઇલેક્ટ્રોન સાથે સહસંયોજક બંધની રચના કરે છે. પરંતુ બાકીના ચાર ઇલેક્ટ્રોન અર્થાત્ બે ઇલેક્ટ્રોનયુગ્મ, અબંધકારક ઇલેક્ટ્રોનયુગ્મ બને છે.



સિજ્વિક-પોવેલના નિયમ પ્રમાણે આ બંને અબંધકારક ઇલેક્ટ્રોનયુગ્મો વચ્ચે મહત્તમ અપાકર્ષણ થાય છે અને પરિણામે તેઓ એકબીજાંથી દૂર થાય છે. આમ થતાં તેઓ બંધકારક ઇલેક્ટ્રોનયુગ્મની નજીક આવે છે અને તેમની વચ્ચે અપાકર્ષણ ઉદ્ભવે છે. આને કારણે બંધકારક ઇલેક્ટ્રોનયુગ્મો વધુ પ્રમાણમાં અંદરની બાજુ ધકેલાય છે અને બંધકોણમાં ખૂબ જ નોંધપાત્ર ઘટાડો થાય છે.  $\text{H}_2\text{O}$  અણુમાં  $sp^3$ -સંકરણ થતું હોવા છતાં બંધકોણ  $109^\circ 28'$  થી ઘટીને  $104^\circ 30'$ નો રચાય છે.


### 1.7 બંધની ધ્રુવીયતા (Polarity of Bond)

કોઈ પણ રાસાયણિક બંધ સંપૂર્ણપણે આયનીય અથવા સહસંયોજક સ્વભાવ ધરાવતો નથી.  $\text{H}_2$ ,  $\text{N}_2$ ,  $\text{O}_2$ ,  $\text{Cl}_2$  વગેરે જેવા અણુઓમાં તેઓના બે પરમાણુઓ વચ્ચે સંયોજકતા ઇલેક્ટ્રોનની ભાગીદારીથી સહસંયોજક બંધ બને છે. પરંતુ જ્યારે બંધલંબાઈ અને બંધ એન્યાલ્પીનાં પ્રાયોગિક મૂલ્યોનો અભ્યાસ કરવામાં આવે છે, ત્યારે તેમાં થોડા ઘણા અંશે આયનીય બંધનો પણ ફાળો હોય તેમ જણાય છે. વિષમકેન્દ્રીય દ્વિપરમાણ્વિક અણુ જેવા કે હાઇડ્રોજન ફ્લોરાઇડ (HF)માં બંને પરમાણુઓ વચ્ચે રહેલા સહસંયોજક-બંધનું ઇલેક્ટ્રોનયુગ્મ ફ્લોરિન તત્વના પરમાણુ તરફ વધુ પ્રમાણમાં ખેંચાય છે. કારણ કે ફ્લોરિન તત્વ (હાઇડ્રોજન પરમાણુની સરખામણીમાં) વધુ વિદ્યુતઋણમય છે. પરિણામે ફ્લોરિન તત્વના પરમાણુ પર આંશિક ઋણવીજભાર ( $-\delta$ ) અને તેની સાપેક્ષમાં હાઇડ્રોજન તત્વના પરમાણુ પર આંશિક ધનવીજભાર ( $+\delta$ ) ઉદ્ભવે છે. હાઇડ્રોજન ફ્લોરાઇડ અણુમાં ધ્રુવીયતા ઉદ્ભવતાં તેનું ખરેખર બંધારણીય સૂત્ર નીચે પ્રમાણે લખી શકાય :




ધ્રુવીયતાના આ ગુણધર્મને કારણે અણુમાં દ્વિધ્રુવ-ચાકમાત્રા જોવા મળે છે. તેવી જ રીતે પાણીના અણુમાં એક જ ઓક્સિજન અને બે હાઇડ્રોજન પરમાણુ વચ્ચે કુલ બે સહસંયોજક બંધ રચાય છે. હાઇડ્રોજન તત્વના પરમાણુની સાપેક્ષમાં ઓક્સિજન તત્વની વધુ વિદ્યુતઋણમયતાને કારણે


બંધકારક ઇલેક્ટ્રોનયુગ્મ તેના ઓક્સિજન તત્વના પરમાણુ તરફ વધુ ખેંચાય છે. પરિણામે, પાણીના અણુમાં ઓક્સિજન તત્વના પરમાણુ પર આંશિક ઋણવીજભાર ( $-\delta$ ) અને હાઈડ્રોજન તત્વના બંને પરમાણુ ઉપર આંશિક ધનવીજભાર ( $+\delta$ ) ઉદ્ભવે છે. આ ઉપરાંત ઓક્સિજન તત્વના પરમાણુ પર રહેલાં બે અબંધકારક ઇલેક્ટ્રોનયુગ્મો પણ ધ્રુવીયતાના ગુણધર્મોમાં નીચે દર્શાવ્યા પ્રમાણે વધારો કરે છે :




બેરિલિયમ ફ્લોરાઈડ ( $\text{BeF}_2$ ) જેવા રેખીય અણુમાં બેરિલિયમ અને પ્રત્યેક ફ્લોરિન પરમાણુ વચ્ચે સમાન પરંતુ પરસ્પર વિરુદ્ધ ધ્રુવીયતા ઉદ્ભવે છે. આને પરિણામે કુલ પરિણામી ધ્રુવીયતાનું મૂલ્ય શૂન્ય થાય છે અને અણુની દ્વિધ્રુવ ચાકમાત્રાનું મૂલ્ય શૂન્ય થાય છે.



એમોનિયા ( $\text{NH}_3$ ) અણુની દ્વિધ્રુવ ચાકમાત્રાનું મૂલ્ય શૂન્ય નથી, તેથી તે સમરેખીય નથી, પરંતુ તેના અણુની રચના પિરામિડલ છે.



ફ્લોરિન તત્વની વિદ્યુતઋણમયતા હાઈડ્રોજનતત્વની વિદ્યુતઋણમયતા કરતાં વધારે હોવા છતાં પણ,  $\text{NH}_3$ ના અણુની દ્વિધ્રુવી ચાકમાત્રાનું મૂલ્ય  $\text{NF}_3$  અણુની દ્વિધ્રુવ ચાકમાત્રાના મૂલ્ય કરતાં વધુ છે. આ બંને અણુઓમાં મધ્યસ્થ નાઈટ્રોજન પરમાણુ પર એક અબંધકારક ઇલેક્ટ્રોન-યુગ્મ છે.  $\text{NH}_3$ ના અણુમાં ત્રણ  $\text{N-H}$  બંધની ધ્રુવીયતા નાઈટ્રોજન પરમાણુ તરફ હોય છે. (હાઈડ્રોજન કરતાં નાઈટ્રોજનની વિદ્યુતઋણમયતા વધુ છે.) આમ,  $\text{NH}_3$ અણુમાં ત્રણ  $\text{N-H}$  બંધની ધ્રુવીયતા એક જ પરમાણુ નાઈટ્રોજન ઉપર સંકેન્દ્રિત થાય છે, તેથી પરિણામી દ્વિધ્રુવ ચાકમાત્રાનું મૂલ્ય વધે છે. જ્યારે  $\text{NF}_3$  અણુમાં  $\text{N-F}$  બંધની ધ્રુવીયતા ફ્લોરિન પરમાણુ તરફની હોય છે. (નાઈટ્રોજન કરતાં ફ્લોરિનની વિદ્યુતઋણમયતા વધુ હોય છે.) આમ,  $\text{NF}_3$ અણુમાં ત્રણ  $\text{N-F}$  બંધની ધ્રુવીયતા અલગ-અલગ દિશામાં હોવાથી પરિણામી દ્વિધ્રુવ ચાકમાત્રાનું મૂલ્ય,  $\text{NH}_3$  અણુની સરખામણીમાં ઓછું હોય છે.



કોષ્ટક 1.6માં કેટલાક અણુઓની દ્વિધ્રુવ ચાકમાત્રાનું મૂલ્યો તથા તેઓની ભૌમિતિક રચના દર્શાવેલ છે.

કોષ્ટક 1.6 કેટલાક પસંદગીના અણુઓની દ્વિધ્રુવ ચાકમાત્રા અને ભૌમિતિક આકાર

અણુનો પ્રકાર	ઉદાહરણ	દ્વિધ્રુવ ચાકમાત્રા $\mu$ (D)	ભૌમિતિક આકાર
અણુ AB	HF	1.78	રેખીય
	HCl	1.07	રેખીય
	HBr	0.79	રેખીય
	HI	0.38	રેખીય
	$\text{H}_2$	0	રેખીય
અણુ $\text{AB}_2$	$\text{H}_2\text{O}$	1.85	વળેલો (bent)
	$\text{H}_2\text{S}$	0.95	વળેલો (bent)
	$\text{CO}_2$	0	રેખીય
અણુ $\text{AB}_3$	$\text{NH}_3$	1.47	ત્રિકોણીય પિરામિડલ
	$\text{NF}_3$	0.23	ત્રિકોણીય પિરામિડલ
	$\text{BF}_3$	0	સમતલીય ત્રિકોણાકાર



અણુ AB <sub>4</sub>	CH <sub>4</sub>	0	સમયતુષ્કલીય
	CHCl <sub>3</sub>	1.04	સમયતુષ્કલીય
	CCl <sub>4</sub>	0	સમયતુષ્કલીય

**1.8 સહસંયોજક બંધનો અભિગમ (Approach to Covalent Bond)**

સહસંયોજક બંધની સમજૂતી લૂઈસના સિદ્ધાંતથી આપી શકાય, પરંતુ અણુઓના આકાર તથા બંધની ધ્રુવીયતા આ સિદ્ધાંતથી સમજાવી શકાતી નથી. સહસંયોજક બંધની રચનાનો આધુનિક સિદ્ધાંત ક્વોન્ટમ યંત્રશાસ્ત્ર પર આધારિત છે. આની સમજૂતી માટેના મુખ્ય બે અભિગમ, સંયોજકતા બંધનવાદ (Valence Bond Theory : VBT) અને આણ્વિક કક્ષકવાદ (Molecular Orbital Theory : MOT) છે.

સૌપ્રથમ 1927માં હિટલર (Heitler) અને લંડને (London) સંયોજકતા બંધનવાદનો સિદ્ધાંત રજૂ કર્યો, જેને વૈજ્ઞાનિક પાઉલિંગે સુધારા સાથે રજૂ કર્યો. આ સિદ્ધાંત પ્રમાણે પરમાણુઓની સંયોજકતા-કક્ષકોના સંમિશ્રણથી બંધ રચાય છે. દા.ત., ડાયહાઈડ્રોજન અણુ, બે હાઈડ્રોજન પરમાણુ સંયોજાવાથી બને છે. દરેક હાઈડ્રોજન પરમાણુ કેન્દ્રમાં એક પ્રોટોન અને તેની કક્ષકમાં એક ઇલેક્ટ્રોન ધરાવે છે. સંયોજકતા બંધનવાદ પ્રમાણે પ્રત્યેક હાઈડ્રોજન પરમાણુ 1s-કક્ષકોના સંમિશ્રણથી બે હાઈડ્રોજન પરમાણુ વચ્ચે એકલ સહસંયોજક બંધ, H—Hની રચના થાય છે. સંમિશ્રણ પામતી પ્રત્યેક હાઈડ્રોજન પરમાણુની 1s-કક્ષકમાં રહેલા ઇલેક્ટ્રોનની સ્પિન (ભ્રમણ)ની દિશા એકબીજાથી વિરુદ્ધ હોય છે. હાઈડ્રોજન અણુની રચનામાં બે 1s-કક્ષકોના સંમિશ્રણથી વિરુદ્ધ સ્પિન ધરાવતા ઇલેક્ટ્રોનયુગ્મ, બંને હાઈડ્રોજન પરમાણુના કેન્દ્ર વચ્ચે રહે છે. આ બંધકારક ઇલેક્ટ્રોનયુગ્મ, બંને કેન્દ્રો વડે એકસમાન આકર્ષણ અનુભવે છે.

**1.9 સંયોજકતા બંધનવાદ (Valence Bond Theory)**

1927 માં વૈજ્ઞાનિકો હિટલર (Heitler) અને લંડને (London) સંયોજકતા બંધનવાદ સૌપ્રથમ રજૂ કર્યો, જેનો વિસ્તૃત અભ્યાસ અને વિકાસ વૈજ્ઞાનિકો લિનસ પાઉલિંગ (Linus Pauling) અને સ્લેટરે (Slater) કર્યો. આ સિદ્ધાંત પ્રમાણે જ્યારે અર્ધપૂર્ણ ભરાયેલી પરમાણ્વિક કક્ષકો એકબીજાની નજીક આવે છે, ત્યારે તેઓ સંમિશ્રણ પામે છે અને પરિણામે સહસંયોજક બંધની રચના પ્રાપ્ત થાય છે. આમ,

એક પરમાણુની એક અર્ધપૂર્ણ કક્ષક, બીજા પરમાણુની અર્ધપૂર્ણ કક્ષક સાથે સંમિશ્રણ પામી સહસંયોજક બંધ રચે છે. આમ, સંયોજાતા પરમાણુઓ તેઓના સંયોજકતા ઇલેક્ટ્રોનની ભાગીદારી કરી સહસંયોજક બંધની રચના કરે છે. કેટલીક વખત સંયોજાતા બે પરમાણુઓ પૈકી કોઈ એક પરમાણુ પાસે પૂર્ણ ભરાયેલી કક્ષક હોય અને બીજા પરમાણુની કક્ષક ખાલી હોય તોપણ તેઓ એકબીજા સાથે સંમિશ્રણ પામી વિશિષ્ટ પ્રકારના સહસંયોજક બંધ (જેને સવર્ગ સહસંયોજક બંધ કહે છે.)ની રચના કરે છે.

હાઈડ્રોજન તત્વના બે પરમાણુઓ A અને B કે જેઓ N<sub>A</sub> અને N<sub>B</sub> કેન્દ્ર ધરાવે છે. ધારો કે તે એકબીજાની નજીક જાય છે. બંને પરમાણુમાં રહેલા ઇલેક્ટ્રોન અનુક્રમે e<sub>A</sub> અને e<sub>B</sub> થી દર્શાવેલ છે, જ્યારે આ બંને પરમાણુઓ એકબીજાથી ખૂબ જ વધુ અંતરે હોય છે ત્યારે તેઓ વચ્ચે આંતર આકર્ષણ હોતું નથી. જ્યારે તેઓ એકબીજાની નજીક આવે છે, ત્યારે તેઓ વચ્ચે આકર્ષણ અને અપાકર્ષણ-બળો ઉદ્ભવે છે.


આકર્ષણબળો નીચેનાં પરિબળોને લીધે ઉદ્ભવે છે :

- (i) પરમાણુ પોતાના કેન્દ્ર અને (પોતાના જ) ઇલેક્ટ્રોન વચ્ચે ઉદ્ભવતું આકર્ષણબળ અર્થાત્ N<sub>A</sub> - e<sub>A</sub> અને N<sub>B</sub> - e<sub>B</sub>.
- (ii) એક પરમાણુનું કેન્દ્ર અને બીજા પરમાણુના ઇલેક્ટ્રોન વચ્ચે ઉદ્ભવતું આકર્ષણબળ અર્થાત્ N<sub>A</sub> - e<sub>B</sub> અને N<sub>B</sub> અને e<sub>A</sub>.

તેવી જ રીતે અપાકર્ષણબળો પણ નીચેનાં પરિબળોને લીધે ઉદ્ભવે છે :

- (i) બંને પરમાણુઓના ઇલેક્ટ્રોન-ઇલેક્ટ્રોન વચ્ચે ઉદ્ભવતું અપાકર્ષણબળ અર્થાત્ e<sub>A</sub> - e<sub>B</sub>.
- (ii) બંને પરમાણુઓનાં કેન્દ્રો વચ્ચે ઉદ્ભવતું અપાકર્ષણ-બળ અર્થાત્ N<sub>A</sub> - N<sub>B</sub>.

આકર્ષણબળો બંને પરમાણુઓને એકબીજાની નજીક લઈ જવા પ્રયત્ન કરે છે, જ્યારે અપાકર્ષણબળો બંને પરમાણુઓને એકબીજાથી દૂર ધકેલવાનો પ્રયત્ન કરે છે. આકૃતિ 1.2માં દર્શાવેલ છે.



આકૃતિ 1.2  $H_2$  અણુની રચનામાં ઉદ્ભવતાં આકર્ષણ અને અપાકર્ષણબળો

પ્રયોગોથી સાબિત થયું છે કે આકર્ષણબળોની માત્રા, અપાકર્ષણબળોની માત્રા કરતાં વધારે છે. પરિણામે બંને પરમાણુઓ એકબીજાની નજીક જાય છે અને તેઓની સ્થિતિ ઊર્જા ઘટે છે. બંને પરમાણુઓ એકબીજાની તેટલી હદ સુધી નજીક જઈ શકે છે કે જ્યારે આકર્ષણબળો, અપાકર્ષણબળોને સમતુલિત કરે છે અને પ્રણાલી ન્યૂનતમ ઊર્જા પ્રાપ્ત કરે છે. આ તબક્કે બંને હાઈડ્રોજન પરમાણુ એકબીજા સાથે જોડાઈ અમુક ચોક્કસ અંતર રાખી સ્થાયી હાઈડ્રોજન અણુની રચના કરે છે. આ ચોક્કસ અંતર અથવા બંધલંબાઈ 74 pm છે.


### સંયોજકતા બંધનવાદની અભિધારણાઓ :

સંયોજકતા બંધનવાદ મુજબ સમાન શક્તિવાળી, અર્ધપૂર્ણ ભરાયેલી (અને સમાન સંમિતિ ધરાવતી) પરમાણુકક્ષકો એકબીજા સાથે સંમિશ્રણ પામી સહસંયોજક બંધની રચના કરે છે અને પરિણામે સંયોજકતા કક્ષકોમાં ઇલેક્ટ્રોનનું યુગ્મીકરણ થાય છે. સહસંયોજક બંધની પ્રબળતા, પરમાણુકક્ષકોના સંમિશ્રણની માત્રાને સમાપ્રમાણમાં હોય છે. અર્થાત્ જો પરમાણુની સંયોજકતા-કક્ષકોનું એકબીજા સાથે સંમિશ્રણ વધુ થાય, તો સહસંયોજક બંધ વધુ પ્રબળ

હોય છે. સરળ ભાષામાં સંયોજકતા બંધનવાદની અભિધારણાઓ નીચે પ્રમાણે આપી શકાય :

- (i) સામાન્ય રીતે સંમિશ્રણ પામતી પરમાણ્વિય કક્ષકોની ઊર્જામાં વધુ તફાવત હોવો જોઈએ નહિ.
- (ii) સંમિશ્રણ પામતી પરમાણ્વિય કક્ષકો અર્ધપૂર્ણ હોવી જોઈએ અને તેમાં રહેલા ઇલેક્ટ્રોનની ભ્રમણની દિશા એકબીજાથી વિરુદ્ધ હોવી જોઈએ.
- (iii) પરમાણ્વિય કક્ષકોનું યોગ્ય માત્રામાં સંમિશ્રણ થવું જોઈએ, જેથી રાસાયણિક બંધની રચના થઈ શકે.

**પરમાણ્વિય કક્ષકોનું સંમિશ્રણ :** જ્યારે બે પરમાણુઓ, એકબીજાની નજીક આવે છે, ત્યારે તેઓ વચ્ચે પરમાણ્વિય કક્ષકોનું સંમિશ્રણ થાય છે. આ સંમિશ્રણ ધન, ઋણ કે શૂન્ય હોઈ શકે, જેનો આધાર સંમિશ્રણ પામતી પરમાણુ કક્ષકોના ગુણધર્મ પર રહેલો છે. s અને p-કક્ષકોની વિવિધ સંમિશ્રણ ગોઠવણી આકૃતિ 1.3માં દર્શાવેલ છે.



આકૃતિ 1.3 s અને p પરમાણુકક્ષકોનું ધન, ઋણ અને શૂન્ય સંમિશ્રણ

પરમાણ્વિય કક્ષકોના સંમિશ્રણની અભિધારણાઓ સમકેન્દ્રીય, વિષમકેન્દ્રીય દ્વિપરમાણુ અણુઓ તથા બહુકેન્દ્રીય અણુઓને એકસમાન રીતે જ લાગુ પડે છે.  $CH_4$ ,  $NH_3$  અને  $H_2O$  જેવા બહુકેન્દ્રીય પરમાણુઓ ધરાવતા અણુઓમાં



રાસાયણિક બંધન સંયોજકતા બંધનવાદની મદદથી સમજાવી શકાય છે. તેમના આકાર અને બંધકોણ પણ જાણી શકાય છે. આપણે જાણીએ છીએ કે  $\text{CH}_4$ ,  $\text{NH}_3$  અને  $\text{H}_2\text{O}$  અણુઓના આકાર અનુક્રમે સમચતુષ્ફલકીય, પિરામિડલ તથા વળેલો (bent) જોવા મળે છે. આ ભૌમિતિક આકારોને પરમાણુકક્ષકોના સંમિશ્રણના સંદર્ભમાં પણ સમજાવી શકાય.

$\text{CH}_4$  અણુના મધ્યસ્થ પરમાણુ કાર્બનની ધરાસ્થિતિમાં ઇલેક્ટ્રોનીય રચના  $[\text{He}] 2s^2 2p_x^1 2p_y^1 2p_z^0$  છે અને ઉત્તેજિત અવસ્થામાં ઇલેક્ટ્રોનીયરચના  $[\text{He}] 2s^1 2p_x^1 2p_y^1 2p_z^1$  છે. આમ, કાર્બન પરમાણુની ચાર અર્ધપૂર્ણ કક્ષકો ચાર હાઇડ્રોજન પરમાણુઓની 1s અર્ધપૂર્ણ પરમાણ્વિક કક્ષકોની સાથે સંમિશ્રણ પામી ચાર C-H બંધ બનાવે છે. કાર્બન પરમાણુની ત્રણ p-કક્ષકો એકબીજાને  $90^\circ$  ના ખૂણે આવેલી છે, તેથી ત્રણ C-H બંધ પણ એકબીજાથી  $90^\circ$ ના ખૂણે જોવા મળે છે. પરંતુ કાર્બન પરમાણુની 2s-કક્ષક અને હાઇડ્રોજન પરમાણુની 1s-કક્ષક સંમિતીય રીતે ગોળાકાર છે, તેથી તેઓ એકબીજા સાથે ગમે તે દિશામાં સંમિશ્રણ પામી શકે છે. તેથી ચોથા C-H બંધની દિશા સ્પષ્ટ રીતે નક્કી કરી શકાતી નથી. પરંતુ આ ધારણા સમચતુષ્ફલકીય અણુરચના કે જેમાં બંધકોણ  $109^\circ 28'$ નો હોય છે, તેની સાથે સુસંગત નથી. આથી કહી શકાય કે પરમાણ્વિક કક્ષકોનું સંમિશ્રણ સદિશ ગુણધર્મો ધરાવતું નથી. આ જ રીતે  $\text{NH}_3$  અને  $\text{H}_2\text{O}$ ના અણુના આકાર તથા બંધકોણ સમજાવી શકાય.


**સંમિશ્રણના પ્રકાર અને સહસંયોજક બંધનો સ્વભાવ :** સહસંયોજક બંધને પરમાણુકક્ષકોના સંમિશ્રણથી રચાતા બંધને આધારે બે પ્રકારમાં વહેંચી શકાય છે :

(i)  $\sigma$ -બંધ : આ પ્રકારનો  $\sigma$  સહસંયોજક બંધ, આંતરકેન્દ્રીય અક્ષ ધરાવતી બે પરમાણુકક્ષકોના છેડાના સંમિશ્રણથી (end to end overlapping) પ્રાપ્ત થાય છે. તેને અક્ષીય સંમિશ્રણ (axial overlap) પણ કહે છે. આ પ્રકારનું સંમિશ્રણ નીચે દર્શાવેલ પરમાણ્વિક કક્ષકોના સંમિશ્રણથી પ્રાપ્ત થાય છે.


**s-s કક્ષકોનું સંમિશ્રણ :** આ પ્રકારમાં એક જ અક્ષ ધરાવતી બે અર્ધપૂર્ણ 's', કક્ષકોનું સંમિશ્રણ જોવા મળે છે.




**s-p કક્ષકોનું સંમિશ્રણ :** આ પ્રકારમાં એક પરમાણુની અર્ધપૂર્ણ s-કક્ષક અને બીજા પરમાણુની અર્ધપૂર્ણ p-કક્ષક વચ્ચે સંમિશ્રણ થાય છે.



**p-p કક્ષકોનું સંમિશ્રણ :** એકબીજાની નજીક જતાં બે પરમાણુઓની અર્ધપૂર્ણ p-કક્ષકોના સંમિશ્રણથી p-p કક્ષકોનું સંમિશ્રણ જોવા મળે છે.



(ii)  $\pi$ -બંધ : આ પ્રકારના  $\pi$ -સહસંયોજક બંધની રચનામાં સંમિશ્રણ પામતી પરમાણુકક્ષકોના અક્ષ એકબીજાને સમાંતર રહે છે અને આંતરકેન્દ્રીય અક્ષને લંબરૂપે રહે છે.



કોઈ પણ પ્રકારના  $\sigma$ - અથવા  $\pi$ -બંધની પ્રબળતા પરમાણ્વિક કક્ષકોની સંમિશ્રણની માત્રાને સમપ્રમાણ હોય છે.  $\sigma$ -બંધની રચનામાં પરમાણ્વિક કક્ષકોનું સંમિશ્રણ વધુ પ્રમાણમાં થાય છે, પરિણામે  $\sigma$ -બંધ પ્રબળ હોય છે.  $\pi$ - બંધની રચનામાં પરમાણ્વિક કક્ષકોનું બાજુ-બાજુ (side-wise side)માંથી સંમિશ્રણ થતું હોવાથી સંમિશ્રણની માત્રા ઓછી હોય છે, પરિણામે  $\pi$ -બંધ,  $\sigma$ -બંધની સાપેક્ષમાં નિર્બળ હોય છે.

### 1.10 આણ્વિક કક્ષકવાદ (Molecular Orbital Theory)

આણ્વિક કક્ષકવાદ સૌપ્રથમ 1932માં વૈજ્ઞાનિકો મુલિકન (Mulliken) અને હુન્ડે (Hund) રજૂ કર્યો. તેમના મત મુજબ અણુની આણ્વિક કક્ષકનું વર્ણન પરમાણુની પરમાણ્વિક કક્ષક જેવું જ હોય છે. પરમાણુના ઇલેક્ટ્રોન પરમાણ્વિક કક્ષકો (જેવી કે... s, p, d... વગેરે)માં ગોઠવાય છે, તેવી જ રીતે અણુના ઇલેક્ટ્રોન આણ્વિક કક્ષકોમાં ગોઠવાતા હોય છે. પરમાણુના કેન્દ્રની આજુબાજુ ઇલેક્ટ્રોનનું સંભાવના-વિતરણ (probability distribution) પરમાણ્વિક કક્ષક દ્વારા દર્શાવાય છે. તે જ પ્રમાણે અણુના કેન્દ્રના સમૂહની આજુબાજુ ઇલેક્ટ્રોનનું સંભાવના-વિતરણ આણ્વિક કક્ષક દ્વારા દર્શાવાય છે. આણ્વિક કક્ષકોમાં ઇલેક્ટ્રોનની ગોઠવણી આઉફ-બાઉનો નિયમ, પૌલીનો નિષેધનો નિયમ તથા હુન્ડના મહત્તમ ભ્રમણના નિયમોને આધીન રહીને કરવામાં આવે છે.



આણ્વિક કક્ષકવાદના મહત્ત્વના મુદ્દાઓ :

- પરમાણુના ઇલેક્ટ્રોન જેવી રીતે અલગ-અલગ પરમાણ્વિક કક્ષકોમાં ગોઠવાયેલા હોય છે, તેવી જ રીતે અણુના ઇલેક્ટ્રોન પણ વિવિધ આણ્વિક કક્ષકોમાં ગોઠવાયેલા હોય છે.
- સમાન શક્તિવાળી અને યોગ્ય સંમિતિ ધરાવતી પરમાણ્વિક કક્ષકો એકબીજા સાથે કોઈ ચોક્કસ રીતે જોડાઈ આણ્વિક કક્ષકો આપે છે.
- પરમાણ્વિક કક્ષકોમાં રહેલાં ઇલેક્ટ્રોન ફક્ત એક જ કેન્દ્રની અસર હેઠળ હોય છે. જ્યારે આણ્વિક કક્ષકના ઇલેક્ટ્રોન બે કે વધારે કેન્દ્રની અસર હેઠળ હોય છે. તેનો આધાર અણુમાં કેટલા પરમાણુઓ રહેલા છે, તેના પર છે. આમ, પરમાણ્વિક કક્ષકો એક-કેન્દ્રીય (monocentric) છે જ્યારે આણ્વિક કક્ષકો બહુ-કેન્દ્રીય (polycentric) છે.
- જેટલી સંખ્યામાં પરમાણ્વિક કક્ષકો એકબીજા સાથે જોડાય તેટલી સંખ્યામાં આણ્વિક કક્ષકો પ્રાપ્ત થાય છે. આ પૈકી અડધી સંખ્યા આણ્વિક કક્ષકો બંધકારક આણ્વિક કક્ષકો (Bonding Molecular Orbital : BMO) કહેવાય છે. બાકીની અડધી સંખ્યાની આણ્વિક કક્ષકોને બંધપ્રતિકારક આણ્વિક કક્ષકો (Antibonding Molecular Orbital : ABMO) કહે છે.
- જે-તે પરમાણ્વિક કક્ષકોના જોડાવાથી પ્રાપ્ત થતી બંધકારક આણ્વિક કક્ષકોની ઊર્જા, બંધપ્રતિકારક આણ્વિક કક્ષકોની સરખામણીમાં ઓછી હોય છે.


પરમાણુકક્ષકોનું રૈખિક સંગઠન (LCAO) અને આણ્વિક કક્ષકોની રચના : તરંગ યંત્રશાસ્ત્ર અનુસાર આણ્વિક કક્ષકોની રચના જે બે પરમાણુ વચ્ચે બંધ રચાતો હોય તેના સ્વીકાર્ય તરંગવિધેયોનો એકઘાત સંચય અથવા પરમાણ્વિક કક્ષકોનું રૈખિક સંગઠન (Linear Combination of Atomic Orbitals) છે. જ્યારે બે હાઈડ્રોજન પરમાણુ જોડાઈને  $H_2$  અણુ બને ત્યારે પ્રત્યેક હાઈડ્રોજન પરમાણુનું સ્વીકાર્ય તરંગવિધેય  $\Psi_{1s(1)}$  અને  $\Psi_{1s(2)}$ ના એકઘાત સંચય અથવા રૈખિક સંગઠન નીચે પ્રમાણે બે રીતે થઈ શકે છે, તેથી બે સ્વીકાર્ય તરંગવિધેય  $\Psi_{MO}$  અને  $\Psi_{MO}^*$  રચાય છે.

$$\Psi_{MO} = \Psi_{1s(1)} + \Psi_{1s(2)}$$

$$\Psi_{MO}^* = \Psi_{1s(1)} - \Psi_{1s(2)}$$

અહીં (1) અને (2) હાઈડ્રોજનના બે પરમાણુ માટે વપરાતો ક્રમાંક છે. અહીં રચાતાં બે આણ્વિક તરંગવિધેયો બે આણ્વિક કક્ષકો વર્ણવે છે.  $\Psi_{MO}$  દ્વારા નિર્દેશિત થતી આણ્વિક કક્ષકને બંધકારક આણ્વિક કક્ષક કહે છે અને  $\Psi_{MO}^*$  દ્વારા નિર્દેશિત થતી આણ્વિક કક્ષકને બંધપ્રતિકારક આણ્વિક કક્ષક કહે છે.

બે 1s-કક્ષકોના પૂરક સંમિશ્રણથી આણ્વિક કક્ષક બને ત્યારે બંને પરમાણુકેન્દ્રો પર છવાયેલી હોય છે. આ આણ્વિક કક્ષકની કુલ ઊર્જા બંને પરમાણ્વિક કક્ષકોની કુલ ઊર્જા કરતાં ઓછી હોય છે, તેને બંધકારક આણ્વિક કક્ષક કહે છે. જ્યારે બે 1s-કક્ષકોના વિરોધક સંમિશ્રણથી પરમાણ્વિક કક્ષકોની ઊર્જા કરતાં વધારે ઊર્જાવાળી આણ્વિક કક્ષક બને તેને બંધપ્રતિકારક આણ્વિક કક્ષક કહે છે.



આકૃતિ 1.4 બંધકારક અને બંધપ્રતિકારક આણ્વિક કક્ષકો

આકૃતિ 1.4માં આડી રેખા બંધ ધરી છે. (+) તથા (-) ચિહ્નો તરંગવિધેયનાં ચિહ્નો છે, જે વિદ્યુતભાર દર્શાવતાં નથી. ધરીનું ભ્રમણ  $180^\circ$ ના કોણથી કરતાં (a) અને (b) માં (+) અને (-) ચિહ્નોનાં સ્થાન બદલાતાં નથી, તેથી આ આણ્વિક કક્ષકો નળાકાર સમમિતિ ધરાવે છે. આ આણ્વિક કક્ષકો  $\sigma$  સંજ્ઞાથી દર્શાવાય છે. (a)માં બે કેન્દ્ર વચ્ચેના ક્ષેત્રમાં ઇલેક્ટ્રોનની સંભાવના વધુ હોવાથી આ પ્રકારની આણ્વિક કક્ષકને બંધકારક આણ્વિક કક્ષક ( $\sigma$ ) કહે છે. (b)માં બે કેન્દ્ર વચ્ચેના ક્ષેત્રમાં ઇલેક્ટ્રોનની સંભાવના ઓછી હોવાથી આ પ્રકારની આણ્વિક કક્ષકમાં પ્રવેશતા ઇલેક્ટ્રોન-બંધનો પ્રતિકાર કરે છે, તેથી તેની બંધપ્રતિકારક આણ્વિક કક્ષક ( $\sigma^*$ ) કહે છે. (c) અને (d) દ્વારા દર્શાવેલી આણ્વિક કક્ષકો  $\pi$  પ્રકારની છે. કારણ કે બંધ ધરીનું ભ્રમણ  $180^\circ$ ના કોણથી ભ્રમણ કરતાં તરંગવિધેયનાં ચિહ્નોનાં સ્થાન બદલાય છે. (c)માં બે કેન્દ્ર વચ્ચેના ક્ષેત્રમાં ઇલેક્ટ્રોનની સંભાવના વધુ હોવાથી તે  $\pi$  પ્રકારની બંધકારક આણ્વિક કક્ષક ( $\pi$ ) છે, જ્યારે (d)માં બે કેન્દ્ર વચ્ચેના ક્ષેત્રમાં ઇલેક્ટ્રોનની સંભાવના ઘટતી હોવાથી તે  $\pi$  પ્રકારની બંધપ્રતિકારક આણ્વિક કક્ષક ( $\pi^*$ ) છે. આ પ્રકારની આણ્વિક કક્ષકમાં બે કેન્દ્ર વચ્ચે નોડલ સમતલ હોય છે. નોડલ સમતલમાં ઇલેક્ટ્રોન મળવાની સંભાવના શૂન્ય હોય છે.

**પરમાણ્વિક કક્ષકોના રૈખિક સંગઠન માટેની શરતો :**  
પરમાણ્વિક કક્ષકોના રૈખિક સંગઠનથી જ્યારે આણ્વિક કક્ષકોની રચના થાય ત્યારે, કેટલીક જરૂરિયાતો સંતોષાવી જોઈએ. આ જરૂરિયાતોને પરમાણ્વિક કક્ષકોના સંગઠન માટેની શરતો પણ કહે છે, જે નીચે મુજબ છે :


- (i) સંયોજતા પરમાણુઓની પરમાણ્વિક કક્ષકો સમાન ઊર્જા ધરાવતી હોવી જોઈએ.
- (ii) સંયોજતા પરમાણુઓ શક્ય તેટલા એકબીજાની નજીક હોવા જોઈએ, જેથી પરમાણ્વિક કક્ષકોની અક્ષ પર સંમિશ્રણ વધુ થઈ શકે.
- (iii) સંયોજતી બંને પરમાણ્વિક કક્ષકોની સંમિતિ સમાન હોવી જોઈએ.

### 1.11 આણ્વિક કક્ષકોના પ્રકાર (Types of Molecular Orbitals)

દ્વિપરમાણ્વિક અણુની આણ્વિક કક્ષકો સામાન્ય રીતે  $\sigma$  અને  $\pi$ થી દર્શાવાય છે.  $\sigma$  પ્રકારની આણ્વિક કક્ષકો બંધ ધરીની આસપાસ સંમિતિ ધરાવે છે, જ્યારે  $\pi$  પ્રકારની આણ્વિક કક્ષકો બંધ ધરીની આસપાસ સંમિતિ ધરાવતી નથી. સામાન્ય રીતે  $s-s$  કક્ષકો તથા  $s-p$  પ્રકારના રૈખિક સંગઠનથી  $\sigma$  પ્રકારની આણ્વિક કક્ષકો મળે છે.  $p_z-p_z$  પરમાણ્વિક કક્ષકોના રૈખિક સંગઠનથી  $\sigma$  પ્રકારની આણ્વિક કક્ષકો મળે છે.  $p_x-p_x$  તથા  $p_y-p_y$  પરમાણ્વિક કક્ષકોના રૈખિક સંગઠનથી  $\pi$ -બંધ મળે છે.

### 1.12 આણ્વિક કક્ષકો અને તેમની સાપેક્ષ ઊર્જા (Molecular Orbitals and their Relative Energies)

જ્યારે બે પરમાણુઓ નજીક આવી આણ્વિક કક્ષકો રચે ત્યારે આણ્વિક કક્ષકોની કુલ સંખ્યા તે બે પરમાણુઓની પરમાણ્વિક કક્ષકોની કુલ સંખ્યા જેટલી જ હોય છે. હાઈડ્રોજનથી નિયોન સુધીનાં તત્ત્વોના બે પરમાણુઓ નજીક લાવીને તત્ત્વમાંથી દ્વિપરમાણ્વિક અણુ રચાય, ત્યારે રચાતી આણ્વિક કક્ષકોના પ્રકાર અને તેમની સાપેક્ષ શક્તિ આકૃતિ 1.5 પ્રમાણે દર્શાવી શકાય.



આકૃતિ 1.5 આણ્વિક કક્ષકોનો ઊર્જાસ્તર આરેખ

આણ્વિક કક્ષકોની ઊર્જાનો ચઢતો ક્રમ  $H_2$  થી  $N_2$  અણુઓ માટે નીચે પ્રમાણે છે :

$$\sigma 1s < \sigma^* 1s < \sigma 2s < \sigma^* 2s < (\pi 2p_x = \pi 2p_y) < \sigma 2p_z < (\pi^* 2p_x = \pi^* 2p_y) < \sigma^* 2p_z$$

પરંતુ  $O_2$  થી  $Ne_2$  અણુઓ માટે આ ક્રમ બદલાય છે, જે નીચે પ્રમાણે છે :

$$\sigma 1s < \sigma^* 1s < \sigma 2s < \sigma^* 2s < \sigma 2p_z < (\pi 2p_x = \pi 2p_y) < (\pi^* 2p_x = \pi^* 2p_y) < \sigma^* 2p_z$$

### 1.13 આણ્વિક ઇલેક્ટ્રોનીય રચના અને બંધક્રમાંક (Molecular Electronic Configuration and Bond Order)

વિવિધ આણ્વિક કક્ષકોમાં ઇલેક્ટ્રોનની વહેંચણીને આણ્વિક ઇલેક્ટ્રોનીય રચના કહે છે. અણુની ઇલેક્ટ્રોનીય રચના પરથી કેટલીક અગત્યની માહિતી મળે છે.

અણુની સ્થાયિતા : ધારો કે અણુમાં  $N_b$  એ બંધકારક આણ્વિક કક્ષકમાં રહેલા ઇલેક્ટ્રોનની સંખ્યા હોય અને  $N_a$  બંધપ્રતિકારક આણ્વિક કક્ષકમાં રહેલા ઇલેક્ટ્રોનની સંખ્યા હોય, તો

(i)  $N_b > N_a$  માટે અણુ વધુ સ્થાયી હોય છે.

(ii)  $N_b < N_a$  માટે અણુ અસ્થાયી બને છે.

બંધક્રમાંક અને સ્થાયિતા : અણુની સ્થાયિતા, બંધક્રમાંકના મૂલ્યના સમપ્રમાણમાં હોય છે.

બંધક્રમાંક : બંધકારક આણ્વિક કક્ષકમાં રહેલા ઇલેક્ટ્રોનની કુલ સંખ્યા ( $N_b$ ) અને બંધપ્રતિકારક આણ્વિક

કક્ષકમાં રહેલા ઇલેક્ટ્રોનની કુલ સંખ્યા ( $N_a$ )ના તફાવતને બે વડે ભાગવાથી બંધક્રમાંકનું મૂલ્ય મળે છે. અર્થાત્


$$\text{બંધક્રમાંક} = \frac{1}{2} [N_b - N_a]$$

જો બંધક્રમાંકનું મૂલ્ય ધન હોય ( $N_b > N_a$ ), તો અણુ સ્થાયી બને છે. પરંતુ ઋણ અથવા શૂન્ય બંધક્રમાંકનું મૂલ્ય ( $N_b < N_a$  અથવા  $N_b = N_a$ ) અણુની અસ્થાયિતા સૂચવે છે.

જો આણ્વિક ઇલેક્ટ્રોનીય રચનામાં અયુગ્મિત ઇલેક્ટ્રોન હોય તો તે અણુ/આયન અનુચુંબકીય બને અને જો બધા જ ઇલેક્ટ્રોનયુગ્મિત હોય તો તે પ્રતિચુંબકીય બને છે.


### 1.14 $H_2$ થી $Ne_2$ જેવા સમકેન્દ્રીય દ્વિપરમાણ્વિક અણુના ઊર્જાસ્તર આરેખ, બંધક્રમાંક, સ્થાયિતા અને ચુંબકીય ગુણધર્મો (Energy Level Diagram Bond Order, Stability and Magnetic Properties of Homonuclear Diatomic Molecules like $He_2$ to $Ne_2$ )

કોઈ પણ સમકેન્દ્રીય દ્વિપરમાણ્વિક અણુની આણ્વિક કક્ષકોના ઊર્જાસ્તર આરેખ આકૃતિ 1.5 પ્રમાણે દોરી, તેમાં ઇલેક્ટ્રોનની ગોઠવણી કરી બંધક્રમાંકની ગણતરી કરી શકાય.  $H_2$  અણુ તથા  $O_2$  અણુની આણ્વિક કક્ષકના ઊર્જાસ્તર આરેખ ઉદાહરણરૂપે અનુક્રમે આકૃતિ 1.6(a) અને (b)માં દર્શાવેલ છે.



આકૃતિ 1.6 (a)  $H_2$ ની આણ્વિક કક્ષકનો ઊર્જાસ્તર આરેખ





આકૃતિ 1.6 (b) O<sub>2</sub>ની આણ્વિય કક્ષકનો ઊર્જાસ્તર આરેખ

(1) H<sub>2</sub> અણુ : H પરમાણુની ઈલેક્ટ્રોનીય રચના 1s<sup>1</sup> છે, તેથી H<sub>2</sub> અણુમાં કુલ બે ઈલેક્ટ્રોન છે. આ બંને ઈલેક્ટ્રોનની આણ્વિય ઈલેક્ટ્રોનીય રચના નીચે પ્રમાણે થશે :

$$\begin{aligned}
 \text{H}_2 &= (\sigma 1s)^2 \\
 \text{બંધકમાંક} &= \frac{1}{2} [N_b - N_a] \\
 &= \frac{1}{2} [2 - 0] \\
 &= 1
 \end{aligned}$$

તેથી H<sub>2</sub> અણુમાં H-H છે.

(2) He<sub>2</sub> અણુ : He પરમાણુની ઈલેક્ટ્રોનીય રચના 1s<sup>2</sup> અણુ છે, તેથી He<sub>2</sub> અણુમાં કુલ ચાર ઈલેક્ટ્રોન છે, જેમની આણ્વિય ઈલેક્ટ્રોનીય રચના નીચે પ્રમાણે દર્શાવી શકાય :

$$\begin{aligned}
 \text{He}_2 &= (\sigma 1s)^2 (\sigma^* 1s)^2 \\
 \text{બંધકમાંક} &= \frac{1}{2} [N_b - N_a] \\
 &= \frac{1}{2} [2 - 2] = 0
 \end{aligned}$$

અહીં બંધકમાંકનું મૂલ્ય શૂન્ય મળે છે. જે સૂચવે છે કે He<sub>2</sub> અણુ અસ્થાયી છે માટે He<sub>2</sub> અણુ શક્ય નથી.

(3)  $\text{Li}_2$  અણુ : Li પરમાણુની ઇલેક્ટ્રોનીય રચના  $1s^2 2s^1$  છે. આમ  $\text{Li}_2$  અણુમાં કુલ છ ઇલેક્ટ્રોન છે, જેમની આણ્વિક કક્ષકોમાં ગોઠવણી નીચે પ્રમાણે કરી શકાય :

$$\text{Li}_2 = (\sigma 1s)^2 (\sigma^* 1s)^2 (\sigma 2s)^2$$

$$\text{બંધકમાંક} = \frac{1}{2} [N_b - N_a]$$

$$= \frac{1}{2} [4 - 2] = 1$$

તેથી  $\text{Li}_2$  માં Li - Li છે.

(4)  $\text{Be}_2$  અણુ : Be પરમાણુની ઇલેક્ટ્રોનીય રચના  $1s^2 2s^2$  છે. આમ,  $\text{Be}_2$  અણુમાં કુલ આઠ ઇલેક્ટ્રોન છે, જે આણ્વિક કક્ષકોમાં નીચે મુજબ ગોઠવાશે :

$$\text{Be}_2 = (\sigma 1s)^2 (\sigma^* 1s)^2 (\sigma 2s)^2 (\sigma^* 2s)^2$$

$$\text{બંધકમાંક} = \frac{1}{2} [N_b - N_a]$$

$$= \frac{1}{2} [4 - 4] = 0$$

આમ,  $\text{Be}_2$  અણુમાં બંધકમાંકનું શૂન્ય મૂલ્ય અસ્થાયી અણુ સૂચવે છે.

(5)  $\text{B}_2$  અણુ : B પરમાણુની ઇલેક્ટ્રોનીય રચના  $1s^2 2s^2 2p^1$  છે. આમ, બોરોન અણુમાં કુલ દસ ઇલેક્ટ્રોન છે, જે આણ્વિક કક્ષકોમાં નીચે પ્રમાણે ગોઠવાશે :

$$\text{B}_2 = (\sigma 1s)^2 (\sigma^* 1s)^2 (\sigma 2s)^2 (\sigma^* 2s)^2$$

$$(\pi 2p_x)^1 = (\pi 2p_y)^1$$

$$\text{બંધકમાંક} = \frac{1}{2} [N_b - N_a]$$

$$= \frac{1}{2} [6 - 4] = 1$$

આમ,  $\text{B}_2$  માં B - B છે. અહીં બે અયુગ્મિત ઇલેક્ટ્રોનને કારણે  $\text{B}_2$  અણુ અનુચુંબકીય છે.

(6)  $\text{C}_2$  અણુ : C પરમાણુની ઇલેક્ટ્રોનીય રચના  $1s^2 2s^2 2p^2$  છે, તેથી  $\text{C}_2$  અણુમાં રહેલ કુલ ઇલેક્ટ્રોનની સંખ્યા 12 થશે. તેમની ઇલેક્ટ્રોનીય રચના નીચે પ્રમાણે છે :

$$\text{C}_2 = (\sigma 1s)^2 (\sigma^* 1s)^2 (\sigma 2s)^2 (\sigma^* 2s)^2$$

$$(\pi 2p_x)^2 = (\pi 2p_y)^2$$

$$\text{બંધકમાંક} = \frac{1}{2} [N_b - N_a]$$

$$= \frac{1}{2} [8 - 4] = 2$$

તેથી  $\text{C}_2$  માં C = C છે. બધા જ ઇલેક્ટ્રોનનું યુગ્મિકરણ થયેલું હોવાથી  $\text{C}_2$  અણુ પ્રતિચુંબકીય છે.

(7)  $\text{N}_2$  અણુ : N પરમાણુની ઇલેક્ટ્રોનીય રચના  $1s^2 2s^2 2p^3$  છે, તેથી  $\text{N}_2$  અણુમાં કુલ 14 ઇલેક્ટ્રોન છે. તેમની આણ્વિક કક્ષકોમાંની ઇલેક્ટ્રોનીય રચના નીચે પ્રમાણે થશે :

$$\text{N}_2 = (\sigma 1s)^2 (\sigma^* 1s)^2 (\sigma 2s)^2 (\sigma^* 2s)^2$$

$$(\pi 2p_x)^2 = (\pi 2p_y)^2 (\sigma 2p_z)^2$$

$$\text{બંધકમાંક} = \frac{1}{2} [N_b - N_a]$$

$$= \frac{1}{2} [10 - 4] = 3$$

તેથી  $\text{N}_2$  અણુમાં N  $\equiv$  N છે. બધા જ ઇલેક્ટ્રોનનું યુગ્મિકરણ થયેલું હોવાથી  $\text{N}_2$  અણુ પ્રતિચુંબકીય છે.

(8)  $\text{O}_2$  અણુ : O પરમાણુની ઇલેક્ટ્રોનીય રચના  $1s^2 2s^2 2p^4$  છે, તેથી તેમાં કુલ 16 ઇલેક્ટ્રોન છે, જેમની આણ્વિક કક્ષકોમાં ગોઠવણી નીચે પ્રમાણે થશે :

$$\text{O}_2 = (\sigma 1s)^2 (\sigma^* 1s)^2 (\sigma 2s)^2 (\sigma^* 2s)^2 (\sigma 2p_z)^2$$

$$(\pi 2p_x)^2 = (\pi 2p_y)^2 (\pi^* 2p_x)^1 = (\pi^* 2p_y)^1$$

$$\text{બંધકમાંક} = \frac{1}{2} [N_b - N_a]$$

$$= \frac{1}{2} [10 - 6] = 2$$

તેથી  $\text{O}_2$  અણુમાં O = O છે.  $\text{O}_2$  અણુમાં બે અયુગ્મિત ઇલેક્ટ્રોન હોવાથી તે અનુચુંબકીય છે. આ પરિણામ આણ્વિક કક્ષક સિદ્ધાંતની વિશિષ્ટતા દર્શાવે છે, કારણ કે સંયોજકતા બંધનવાદ પ્રમાણે  $\text{O}_2$  અણુ પ્રતિચુંબકીય છે.

(9)  $\text{F}_2$  અણુ : F પરમાણુની ઇલેક્ટ્રોનીય રચના  $1s^2 2s^2 2p^5$  છે, તેથી  $\text{F}_2$  અણુમાં કુલ 18 ઇલેક્ટ્રોન છે, જેમની આણ્વિક કક્ષકોમાં ગોઠવણી નીચે પ્રમાણે કરી શકાય :

$$\text{F}_2 = (\sigma 1s)^2 (\sigma^* 1s)^2 (\sigma 2s)^2 (\sigma^* 2s)^2 (\sigma 2p_z)^2$$

$$(\pi 2p_x)^2 = (\pi 2p_y)^2 (\pi^* 2p_x)^2 = (\pi^* 2p_y)^2$$

$$\begin{aligned} \text{બંધક્રમાંક} &= \frac{1}{2} [N_b - N_a] \\ &= \frac{1}{2} [10 - 8] = 1 \end{aligned}$$

તેથી F<sub>2</sub> અણુમાં F - F છે. F<sub>2</sub> અણુમાં બધા જ યુગ્મિત સ્વરૂપે હોવાથી તે પ્રતિયુંબકીય છે.

(10) Ne<sub>2</sub> અણુ : Ne પરમાણુની ઇલેક્ટ્રોનીય રચના 1s<sup>2</sup> 2s<sup>2</sup> 2p<sup>6</sup> છે. Ne<sub>2</sub> કુલ 20 ઇલેક્ટ્રોન છે, જેમની આણ્વિક કક્ષકોમાં ગોઠવણી નીચે પ્રમાણે છે :


$$\begin{aligned} \text{Ne}_2 &= (\sigma 1s)^2 (\sigma^* 1s)^2 (\sigma 2s)^2 (\sigma^* 2s)^2 (\sigma 2p_z)^2 \\ &(\pi 2p_x)^2 (\pi 2p_y)^2 (\pi^* 2p_x)^2 = \\ &(\pi^* 2p_y)^2 (\sigma^* 2p_z)^2 \end{aligned}$$

$$\begin{aligned} \text{બંધક્રમાંક} &= \frac{1}{2} [N_b - N_a] \\ &= \frac{1}{2} [10 - 10] = 0 \end{aligned}$$

અહીં બંધક્રમાંકનું મૂલ્ય શૂન્ય છે, તેથી Ne<sub>2</sub> અણુ શક્ય નથી.

1.15 CO અને NO જેવા વિષમકેન્દ્રીય દ્વિપરમાણ્વિક અણુના ઊર્જાસ્તર આરેખ, બંધક્રમાંક, સ્થાયિતા અને ચુંબકીય ગુણધર્મો (The Energy Diagram, Bond Order, Stability and Magnetic Properties of Heteronuclear diatomic Molecules Like CO and NO)

CO (કાર્બન મોનોક્સાઇડ) અણુ : CO વિષમકેન્દ્રીય દ્વિપરમાણ્વિક અણુ છે. તેમાં કાર્બન અને ઓક્સિજન એમ બે અલગ-અલગ તત્વના પરમાણુઓ ભાગ લે છે. માટે તે વિષમકેન્દ્રીય દ્વિપરમાણ્વિક અણુ છે. આ બંને પરમાણુઓ કાર્બન અને ઓક્સિજનની પરમાણ્વિક કક્ષકોના ઊર્જાસ્તરમાં તફાવત છે. કાર્બન પરમાણુની સરખામણીમાં ઓક્સિજન પરમાણુની અનુરૂપ કક્ષકોના ઊર્જાસ્તર નીચી સપાટીએ છે, અર્થાત્ ઓછી ઊર્જા ધરાવે છે. પરિણામે તે વધુ સ્થાયી પણ છે. કાર્બન મોનોક્સાઇડ અણુમાં કુલ 14 ઇલેક્ટ્રોન (છ ઇલેક્ટ્રોન કાર્બન પરમાણુના તથા આઠ ઇલેક્ટ્રોન ઓક્સિજન પરમાણુના) છે. આ ચૌદ ઇલેક્ટ્રોન કાર્બન અને ઓક્સિજન પરમાણુઓની પરમાણ્વિક કક્ષકોના સંગઠનથી પ્રાપ્ત થતી આણ્વિક કક્ષકોમાં ગોઠવાય છે. કાર્બન મોનોક્સાઇડનો ઊર્જાસ્તર આરેખ પરથી જોઈ શકાશે કે તેમાં બધા જ ઇલેક્ટ્રોન યુગ્મિત છે, તેથી તે પ્રતિયુંબકીય છે. CO અણુનો ઊર્જાસ્તર આલેખ આકૃતિ 1.7માં દર્શાવેલ છે.



આકૃતિ 1.7 CO અણુનો ઊર્જાસ્તર આરેખ



કાર્બન મોનોક્સાઇડ અણુમાં રહેલા ચૌદ ઇલેક્ટ્રોનની આણ્વિય કક્ષકોમાં ગોઠવણી નીચે પ્રમાણે કરી શકાય :

$$\text{CO} : (\sigma 1s)^2 (\sigma^* 1s)^2 (\sigma 2s)^2 (\sigma^* 2s)^2$$

$$(\pi 2p_x)^2 = (\pi 2p_y)^2 (\sigma 2p_z)^2$$

$$\text{બંધકમાંક} = \frac{1}{2} [N_b - N_a]$$

$$= \frac{1}{2} [10 - 4] = 3$$

આથી COમાં  $C \equiv O$  થશે.

**NO (નાઈટ્રિક ઓક્સાઇડ) અણુ :** NO અણુ વિષમકેન્દ્રીય દ્વિપરમાણ્વિય અણુ છે, તેની રચનામાં નાઈટ્રોજન અને ઓક્સિજન એમ બે અલગ-અલગ તત્વના પરમાણુઓ ભાગ લે માટે તે વિષમકેન્દ્રીય દ્વિપરમાણ્વિય અણુ છે. આ બંને પરમાણુઓના ઊર્જાસ્તરમાં તફાવત છે. નાઈટ્રોજન પરમાણુની સરખામણીમાં ઓક્સિજન પરમાણુની અનુરૂપ કક્ષકોની ઊર્જા ઓછી છે.

NO અણુમાં કુલ 15 ઇલેક્ટ્રોન (સાત ઇલેક્ટ્રોન નાઈટ્રોજન તત્વના અને આઠ ઇલેક્ટ્રોન ઓક્સિજન તત્વના) છે. આ 15 ઇલેક્ટ્રોનની ગોઠવણી આણ્વિય કક્ષકોમાં આકૃતિ 1.8માં દર્શાવ્યા મુજબ થઈ શકે.

NO અણુના ઇલેક્ટ્રોનની, આણ્વિય કક્ષકોમાં ગોઠવણી નીચે પ્રમાણે લખી શકાય :


$$\text{NO} : (\sigma 1s)^2 (\sigma^* 1s)^2 (\sigma 2s)^2 (\sigma^* 2s)^2 (\sigma 2p_z)^2$$

$$(\pi 2p_x)^2 = (\pi 2p_y)^2 (\pi^* 2p_x)^1$$

$$\text{બંધકમાંક} = \frac{1}{2} [N_b - N_a]$$

$$= \frac{1}{2} [10 - 5] = 2.5$$

NO અણુમાં એક અયુગ્મિત ઇલેક્ટ્રોન હોવાથી તે અનુચુંબકીય છે અને બંધકમાંક અપૂર્ણાંક હોઈ NO અણુ અસ્થાયી છે. 1s-કક્ષકો (આતઃકક્ષા)માં રહેલા ઇલેક્ટ્રોન બંધ બનાવવામાં ભાગ લેતા નથી, તેથી તેમને અબંધકારક ઇલેક્ટ્રોન (Non-bonding) કહે છે.



**1.16 આંતર-આણ્વિક આકર્ષણબળ (Intermolecular Attraction Force)**

વાયુની આદર્શ વર્તણૂકથી વિચલનના અભ્યાસને આધારે વાન ડર વાલ્સ નામના વૈજ્ઞાનિકે અણુ-અણુ વચ્ચે ઉદ્ભવતું નિર્બળ આકર્ષણ દર્શાવ્યું. આ નિર્બળ આકર્ષણનું અસ્તિત્વ બીજા કોઈ પણ રાસાયણિક આકર્ષણબળ વડે સમજાવી શકાતું નથી, તેથી તેને વાન ડર વાલ્સ આકર્ષણ બળ કહે છે. આ બળ સાર્વત્રિક છે. આયનીય પદાર્થોના ઘટકોમાં તેમજ સહસંયોજક પદાર્થોના ઘટકો વચ્ચે વાન ડર વાલ્સ આકર્ષણબળ પ્રવર્તતું હોય છે. તેનું પરિમાણ બીજા આકર્ષણબળોની સાપેક્ષમાં ખૂબ જ ઓછું હોવાને લીધે મોટા ભાગે બીજાં આકર્ષણબળોના પ્રભાવથી ઢંકાયેલું હોય છે. આ આકર્ષણબળ ખૂબ જ ઓછા અંતર 4.5 Å સુધી પ્રવર્તે છે. અણુની સપાટી પરના ઇલેક્ટ્રોન બીજા અણુના કેન્દ્રનું આકર્ષણ અનુભવે છે, તેથી વાન ડર વાલ્સ આકર્ષણબળ ઉત્પન્ન થાય છે. આ આકર્ષણબળની પ્રબળતા જુદા-જુદા પદાર્થોના અણુ વચ્ચે જુદી-જુદી હોવાથી, જુદા-જુદા પદાર્થોના ગલનબિંદુ અને ઉત્કલનબિંદુમાં તફાવત જોવા મળે છે. વાન ડર વાલ્સ બળ પ્રબળ હોય, તો ભૌતિક સ્થિતિ પ્રવાહી કે ઘન જોવા મળે છે. આંતર-આણ્વિક આકર્ષણબળ નીચેનાં પરિબળો પર આધાર રાખે છે.

- (i) અણુનો આકાર
- (ii) અણુમાં રહેલા ઇલેક્ટ્રોનની સંખ્યા
- (iii) અણુઓની સંપર્ક સપાટી
- (iv) સરેરાશ આંતર-આણ્વિક અંતર




આ ચારેય પરિબળોનો અભ્યાસ નાઈટ્રોજન અને ફોસ્ફરસ અણુ પરથી સમજી શકાય છે. જેમકે સામાન્ય તાપમાને એક જ સમૂહનાં તત્ત્વોમાંનો નાઈટ્રોજન (N<sub>2</sub>) વાયુ સ્વરૂપે છે, જ્યારે ફોસ્ફરસ (P<sub>4</sub>) ઘન સ્વરૂપે છે.

**હાઈડ્રોજન બંધ :** નાઈટ્રોજન, ઓક્સિજન અને ફ્લોરિન પ્રબળ ઋણવિદ્યુતમય તત્ત્વો છે. આવાં તત્ત્વો જ્યારે હાઈડ્રોજન પરમાણુ સાથે સહસંયોજક-બંધથી જોડાય છે, ત્યારે સહસંયોજક બંધના (ભાગીદારીથી જોડાયેલા) ઇલેક્ટ્રોન, વધુ વિદ્યુતઋણમય તત્ત્વ તરફ ખેંચાયેલા હોય છે. આમ, એક હાઈડ્રોજન અણુનો આંશિક ધનવીજભારિત હાઈડ્રોજન પરમાણુ, બીજા હાઈડ્રોજન અણુનો વધુ વિદ્યુતઋણમય તત્ત્વ સાથે પ્રબળતાથી આકર્ષાઈને બંધ બનાવે છે, જેને હાઈડ્રોજન બંધ (H-બંધ) કહે છે. સહસંયોજક બંધ કરતાં હાઈડ્રોજન બંધ નિર્બળ હોય છે. આમ, સહસંયોજક બંધથી જોડાયેલા ધનભારીય હાઈડ્રોજન અને અબંધકારક ઇલેક્ટ્રોનયુગ્મ ધરાવતાં વિદ્યુતઋણમય તત્ત્વો વચ્ચે નીપજતા આકર્ષણબળને હાઈડ્રોજન બંધ કહે છે.

હાઈડ્રોજન-બંધને ત્રૂટકરેખા (.....)થી દર્શાવાય છે. દા.ત., HF અણુમાં એક અણુના હાઈડ્રોજન પરમાણુ અને બીજા અણુના ફ્લોરિન પરમાણુ વચ્ચે નીચે દર્શાવ્યા મુજબ H-બંધ રચાય છે.



અહીં હાઈડ્રોજન-બંધ બે પરમાણુ વચ્ચે સેતુનું કામ કરે છે, જેમાં તે એક પરમાણુ સાથે સહસંયોજક-બંધ રચે છે અને બીજા પરમાણુ સાથે હાઈડ્રોજન બંધ રચે છે. NH<sub>3</sub>, H<sub>2</sub>O અને HF અણુઓમાં H-બંધ આકૃતિ 1.9 મુજબ દર્શાવી શકાય.



NH<sub>3</sub>, H<sub>2</sub>O અને HF પ્રવાહી સ્થિતિમાં પ્રબળ હાઈડ્રોજન બંધ ધરાવે છે, તેથી તેમનાં ગલનબિંદુ અને ઉત્કલનબિંદુ તે જ સમૂહનાં અન્ય તત્ત્વોનાં હાઈડ્રોજનની સરખામણીમાં અપેક્ષા કરતાં ઘણાં ઊંચાં હોય છે. જેમકે સમૂહ 15, 16 અને 17નાં પ્રથમ તત્ત્વોનાં હાઈડ્રોજન સંયોજનો (NH<sub>3</sub>, H<sub>2</sub>O, HF) નાં ઊંચાં ગલનબિંદુ અને ઉત્કલનબિંદુ તેમાં રહેલા હાઈડ્રોજન બંધનું સમર્થન કરે છે. હાઈડ્રોજન બંધની ઊર્જા આશરે 40 કિ જૂલ મોલ<sup>-1</sup> જેટલી છે, જે વાન ડર વાલ્સ આકર્ષણબળ કરતાં વધુ પ્રબળ છે.

હાઈડ્રોજન-બંધને લીધે 277 K તાપમાને પાણીની ઘનતા મહત્તમ હોય છે. 273 Kથી 277 K તાપમાનના ગાળામાં બરફની ઘનતા કરતાં પાણીની ઘનતા વધુ હોવાથી બરફ પાણી પર તરે છે. બરફ હાઈડ્રોજન બંધ ધરાવતો પાણીનો ઘન સ્ફટિક છે. હાઈડ્રોજન બંધની માત્રા પદાર્થની ઘન અવસ્થામાં સૌથી વધુ અને વાયુ અવસ્થામાં સૌથી



ઓછી હોય છે. સંયોજનોનાં બંધારણ અને ગુણધર્મો પર હાઈડ્રોજન બંધની અસર જોવા મળે છે.

હાઈડ્રોજન બંધનું મહત્ત્વ :


- પાણીમાં હાઈડ્રોજન બંધ રચાતો હોવાથી સામાન્ય તાપમાને પાણીનું બાષ્પન ધીમું થાય છે, તેથી પૃથ્વીની સપાટી પર મોટા પ્રમાણમાં પાણી ટકેલું છે.
- પ્રાણી અને વનસ્પતિકોષમાં પાણીનો સંગ્રહ હાઈડ્રોજન બંધને આભારી છે.
- જમીનમાં માટીના ઘટકો સાથે પાણીના અણુ હાઈડ્રોજન બંધ રચે છે, તેથી જમીનમાં ભેજ ટકી રહે છે.
- સજીવોના સ્નાયુમાં રહેલા પ્રોટીનના અણુઓમાં એમાઈડ સમૂહને ( $-\text{CONH}-$ ) લીધે હાઈડ્રોજન બંધ રચાય છે, તેથી સ્નાયુઓની કેટલીક કામગીરી હાઈડ્રોજન બંધને આભારી છે.
- હાઈડ્રોજન બંધને લીધે દવાઓની અસરકારકતા વધે છે અને ઝડપી બને છે.
- ન્યુક્લિક એસિડ, DNA, RNA વગેરે જીવંત કોષોમાંના જીવરાસાયણિક અણુઓમાં હાઈડ્રોજન બંધ અતિ મહત્ત્વનો ભાગ ભજવે છે.
- હાઈડ્રોજન બંધને કારણે સુતરાઉ કપડાં કરતાં કૃત્રિમ રેસાવાળાં (નાયલોન, ટેરેલિન વગેરે) કપડાં ઝડપથી સુકાય છે, કારણ કે પાણી સુતરાઉ કાપડમાંના સેલ્યુલોઝ સાથે હાઈડ્રોજન બંધ રચે છે.

હાઈડ્રોજન બંધના પ્રકાર : હાઈડ્રોજન બંધના મુખ્યત્વે બે પ્રકાર છે :


- આંતર-આણ્વિક હાઈડ્રોજન બંધ (Intramolecular Hydrogen Bond)
- આંતર-આણ્વિક હાઈડ્રોજન બંધ (Intermolecular Hydrogen Bond)

એક જ અણુના પરમાણુઓ વચ્ચે જો હાઈડ્રોજન બંધ રચાતો હોય, તો તેવા હાઈડ્રોજન બંધને આંતર-આણ્વિક હાઈડ્રોજન બંધ કહે છે.

દા.ત.,




o-ક્લોરોફિનોલ



ઈથેન-1,2-ડાયોલ

એક જ સંયોજનના બે અથવા વધુ જુદા-જુદા અણુઓ વચ્ચે રચાતા હાઈડ્રોજન બંધને આંતર-આણ્વિક હાઈડ્રોજન બંધ કહે છે.



આંતર-આણ્વિક હાઈડ્રોજન બંધ, એક જ સંયોજનના એક કરતાં વધુ અણુઓ વચ્ચે રચાતા હોવાથી, આવા હાઈડ્રોજન બંધની સંખ્યા વધુ હોય છે. પરિણામે આવાં સંયોજનોના ગલનબિંદુ, ઉત્કલનબિંદુ પ્રમાણમાં ઊંચાં હોય છે.

આંતર-આણ્વિક હાઈડ્રોજન બંધ એક જ અણુના પરમાણુઓ વચ્ચે આંતરિક રીતે રચાતો હોય છે. પરિણામે આવા હાઈડ્રોજન બંધની સંખ્યા સીમિત હોય છે, તેથી આંતર-આણ્વિક હાઈડ્રોજન બંધ ધરાવતાં સંયોજનોનાં ગલનબિંદુ, ઉત્કલનબિંદુ પ્રમાણમાં નીચાં હોય છે.

દા.ત., o-ક્લોરોફિનોલ કરતાં p-ક્લોરોફિનોલનું ઉત્કલનબિંદુ ઊંચું હોય છે. કારણ કે o-ક્લોરોફિનોલમાં આંતર-આણ્વિક હાઈડ્રોજન બંધ અને p-ક્લોરોફિનોલમાં આંતર-આણ્વિક હાઈડ્રોજન બંધ રહેલા હોય છે.

### 1.17 ધાત્વિક બંધનો ખ્યાલ (Concept of Metallic Bond)


ધાતુની ઓછી આયનીકરણ ઊર્જા સૂચવે છે કે સંયોજકતા ઇલેક્ટ્રોન માટે ધાતુ-પરમાણુને ઓછું આકર્ષણ છે. તેમજ સહસંયોજક બંધ બનાવવા માટે ધાતુના સંયોજકતા ઇલેક્ટ્રોન અપૂરતા (સામાન્ય રીતે 1, 2 કે 3) છે. તેથી બે ધાતુ પરમાણુઓ વચ્ચે સહસંયોજક બંધ બનતો નથી. પરિણામે ધાતુઓમાં દિશાત્મક ગુણ જોવા મળતો નથી. ધાતુ પરમાણુઓના સંયોજકતા ઇલેક્ટ્રોન કોઈ પણ કેન્દ્ર કે સમગ્ર સ્ફટિક માટે સમાન ગણાય છે. આ ઇલેક્ટ્રોનને વિસ્થાનીકૃત (delocalised) ઇલેક્ટ્રોન કહે છે. વિસ્થાનીકૃત ઇલેક્ટ્રોન પોતાનું સ્થાન સ્ફટિકમાં સરળતાથી બદલી શકે છે. આ ધાતુ સ્ફટિકમાં ધનભારયુક્ત પરમાણુ કર્નેલ (સંયોજકતા કક્ષા સિવાયનો પરમાણુના કેન્દ્ર સહિતનો ધનભારયુક્ત ભાગ) વિસ્થાનીકૃત ઇલેક્ટ્રોન વાદળમાં રહેલ ધનભારયુક્ત ગોળારૂપે વર્ણવી શકાય. સ્થિરવિદ્યુતના નિયમો પ્રમાણે પરમાણુ કર્નેલ ધનભારયુક્ત હોવાથી એકબીજા વચ્ચે આકર્ષણ હોવું જોઈએ. તેમ છતાં પૂબ જ પાસપાસે



ગોઠવાયેલા પરમાણુ-કર્નેલ અને વિસ્થાનીકૃત ઇલેક્ટ્રોન વચ્ચેના આકર્ષણબળ, પરમાણુ-કર્નેલને ભેગા રાખે છે. ધનભારયુક્ત પરમાણુ-કર્નેલ અને તેની આજુબાજુ ગોઠવાયેલા વિસ્થાનીકૃત ઇલેક્ટ્રોન વચ્ચેનું આકર્ષણ **ધાત્વિક બંધ છે**. તે પરમાણુ-કર્નેલને શક્ય તેટલી ઓછી જગ્યામાં સમાય તેવી ગોઠવણ કરે છે. તેમજ પાસપાસેના કોઈ પણ બે ગોળારૂપ પરમાણુ-કર્નેલની દરેક જોડી વચ્ચે સમાંતર અંતર રાખે છે.

**ધાત્વિક બંધની સમજૂતી ‘ઇલેક્ટ્રોન-સમુદ્ર નમૂના’ (Electron-Sea Model)ની મદદથી પણ આપી શકાય.**

આ નમૂના મુજબ ધાતુ સ્ફટિકને વિસ્થાનીકૃત સંયોજકતા ઇલેક્ટ્રોનનો સમુદ્ર કલ્પવામાં આવે છે. તેમાં ધનવીજભારયુક્ત પરમાણુ-કર્નેલને તરતા કલ્પવામાં આવે છે. તે એકબીજાની નજીક ગોઠવાયેલા હોય છે. આવા ધનવીજભારયુક્ત પરમાણુ-કર્નેલ વચ્ચે વિસ્થાનીકૃત ઇલેક્ટ્રોનની હાજરી હોવાથી આ વિસ્થાનીકૃત ઇલેક્ટ્રોન ધનવીજભારયુક્ત પરમાણુ-કર્નેલ સાથે પ્રબળ આકર્ષણબળ ધરાવે છે. આવા આકર્ષણબળને ધાત્વિક બંધ કહે છે. ધાતુના બધા જ ઇલેક્ટ્રોન વિસ્થાનીકૃત હોતા નથી. પરંતુ જે ઇલેક્ટ્રોન વિસ્થાનીકૃત છે તે ઇલેક્ટ્રોન-સમુદ્ર અને ધનભારયુક્ત પરમાણુ-કર્નેલ વચ્ચે આકર્ષણ ધરાવે છે.



આકૃતિ 1.10 ધાત્વિક બંધનો ઇલેક્ટ્રોન-સમુદ્ર નમૂનો


**1.18 સવર્ગ સહસંયોજક બંધ (Coordinate Covalent Bond)**

સવર્ગ સહસંયોજક બંધ, સહસંયોજક બંધનો જ એક પ્રકાર છે. સહસંયોજક બંધની રચનામાં, બંધથી જોડાતા પરમાણુઓ સરખી સંખ્યામાં ઇલેક્ટ્રોન ભાગીદારી માટે આપે છે. દા.ત.,  $H_2$  અણુ.

પરંતુ કેટલીક વખત અણુ/આયનની રચનામાં ભાગીદારી માટે જરૂરી ઇલેક્ટ્રોનયુગ્મ, ભાગીદારીથી જોડાતા પરમાણુઓ પૈકી ગમે તે એક જ પરમાણુ આપે છે અને બંધની રચના થાય છે. આવા બંધની રચનામાં ઇલેક્ટ્રોનની ભાગીદારી થતી હોવાથી તેને સહસંયોજક બંધ કહે છે. પરંતુ ભાગીદારી માટે જરૂરી ઇલેક્ટ્રોનયુગ્મ, કોઈ પણ એક જ તત્વના પરમાણુએ પ્રદાન કરેલા હોવાથી તે વિશિષ્ટ પ્રકારનો સહસંયોજક બંધ બનાવે છે. તેને **સવર્ગ સહસંયોજક બંધ કહે છે**. આ બંધને તીરની નિશાની ( $\rightarrow$ )થી દર્શાવાય છે અને તીરની દિશા ઇલેક્ટ્રોનયુગ્મ આપનાર પરમાણુ તરફથી ઇલેક્ટ્રોનયુગ્મ સ્વીકારનાર પરમાણુ તરફ હોય છે.

સામાન્ય રીતે જે અણુમાં એક અથવા વધુ અબંધકારક ઇલેક્ટ્રોનયુગ્મ હોય તે ઇલેક્ટ્રોનયુગ્મ પ્રદાન કરી આ પ્રકારના બંધ બનાવે છે. આમ, કોઈ પણ તત્વના પરમાણુની સંપૂર્ણ ખાલી કક્ષક અને અબંધકારક ઇલેક્ટ્રોનયુગ્મ ધરાવતા પરમાણુઓ વચ્ચે ઇલેક્ટ્રોનની સરળતાથી ભાગીદારી થઈ આ પ્રકારનો બંધ બને છે.

દા.ત.,  $NH_4^+$  આયનમાં ત્રણ સહસંયોજક બંધ અને એક સવર્ગ સહસંયોજક બંધ છે.



**1.19 s, p અને d-કક્ષકો દ્વારા  $BeH_2$ ,  $BCl_3$ ,  $CH_4$ ,  $PCl_5$ ,  $SF_6$ માં સંકરણ (Hybridisation in  $BeH_2$ ,  $BCl_3$ ,  $CH_4$ ,  $PCl_5$ ,  $SF_6$  by s, p and d orbitals)**

$BeH_2$ ,  $BCl_3$ ,  $CH_4$ ,  $PCl_5$ ,  $SF_6$ માં s, p અને d-કક્ષકો દ્વારા સંકરણની માહિતી કોષ્ટક નં 1.3 માં સમાવિષ્ટ છે.

## સારાંશ

આ એકમમાં રાસાયણિક બંધન અને પરમાણુમાંથી રચાતા અણુઓની રચનાનો અભ્યાસ સમાવિષ્ટ કરવામાં આવ્યો છે. તત્ત્વનો નાનામાં નાનો કણ પરમાણુ છે અને સંયોજનોનો નાનામાં નાનો કણ અણુ છે. અણુની રચના થાય ત્યારે તેમાંના પરમાણુઓને જોડી રાખતું બળ અથવા બંધન રાસાયણિક બંધન કહેવાય છે. આ પ્રકારના બંધારણની સંભાવના વિશે કોસેલ-લૂઈસ, VSEPR સિદ્ધાંત, સંયોજકતા, બંધનવાદ, આણ્વિક કક્ષકવાદ જેવા ઘણા ખ્યાલો રજૂ થયેલ છે. રાસાયણિક બંધનમાં કેન્દ્રની ફરતે રહેલી કક્ષાઓ અને તેમાંય પણ સંયોજકતા-કક્ષકો વિશે વધુ સંબંધ ધરાવે છે, કેન્દ્ર વિશે વિચારતાં નથી, પરંતુ તેના ધનભારથી થતી અસરને ધ્યાનમાં લઈએ છીએ. વૈજ્ઞાનિકો કોસેલ અને લૂઈસે રાસાયણિક બંધનનો અભિગમ દર્શાવ્યો હતો. આમાં પરમાણુઓ ઇલેક્ટ્રોન મેળવી કે ગુમાવીને અષ્ટક પ્રાપ્ત કરે છે, જે રાસાયણિક રીતે નિષ્ક્રિય રહે છે. આને અષ્ટકનો નિયમ કહે છે. આવા બંધને આયનીય બંધ કહેવામાં આવે છે. દા.ત., NaCl, આ ઉપરાંત કેટલાંક પરમાણુઓ એકબીજા સાથે ઇલેક્ટ્રોનની સહિયારી ભાગીદારી કરી અષ્ટકરચના કરી સ્થાયી અણુ બનાવે છે. દા.ત., Cl<sub>2</sub>. લૂઈસે આવા બંધારણ દર્શાવવા પરમાણુની આજુબાજુ ટપકાં અને ચોકડી (dot અને cross) સંજ્ઞાઓ દર્શાવી સ્થાયી અણુઓની રચના સમજાવી. આવા બંધને સહસંયોજક બંધ કહે છે. કોસેલના નિયમનો અભિગમ એકમમાં વિગતે સમજાવેલો છે.

જ્યારે કોઈ બંધની રચના થાય ત્યારે તેમના પરમાણુના કેન્દ્રની વચ્ચેના અંતરને બંધલંબાઈ તથા તેમની વચ્ચે રચાતા ખૂણાને બંધકોણ કહેવામાં આવે છે. તેમ જાણો છો તે પ્રમાણે એકલબંધ (—), દ્વિબંધ (=) અને ત્રિબંધ (≡)ની બંધલંબાઈ જુદી-જુદી હોય છે. બંધકોણ અણુને ભૌમિતિક આકાર આપે છે. જેમકે 180° રેખીય, 109°28' સમચતુષ્કલકીય. સહસંયોજક બંધ વિશે તેમ વિગતે કાર્બનિક રસાયણમાં ભણો છો. સહસંયોજક બંધ ત્રણ પ્રકારના હોય છે : ધ્રુવીય સહસંયોજક બંધ., જેમાં વધુ વિદ્યુતઋણમય પરમાણુ તરફ ઇલેક્ટ્રોનયુગ્મ ખેંચાયેલું રહે છે અને વિદ્યુતધનમય પરમાણુ પર +δ અને વિદ્યુતઋણમય પરમાણુ પર -δ વીજભાર રચવાથી અણુ ધ્રુવીય બને છે. જો બંને પરમાણુઓની વિદ્યુતઋણમયતા સરખી હોય અથવા તેમની વચ્ચે તફાવત ઓછો હોય, તો અધ્રુવીય બંધ બને છે. આ બંને સહસંયોજક બંધમાં બંને પરમાણુઓ ઇલેક્ટ્રોનની ભાગીદારી કરે છે. સવર્ગ સહસંયોજક બંધમાં બેમાંથી એક પરમાણુ ઇલેક્ટ્રોનયુગ્મ આપે છે અને બીજો પરમાણુ તે ઇલેક્ટ્રોનયુગ્મની મદદથી અષ્ટક પૂર્ણ કરે છે. જેમકે F<sub>3</sub>B ← NH<sub>3</sub>. (←) સવર્ગ સહસંયોજક બંધ સૂચવે છે. બંધલંબાઈ, બંધકોણ ઉપરાંત બંધ એન્થાલ્પી (બંધ-ઊર્જા) પણ અગત્યનો ખ્યાલ છે. જેમ બંધલંબાઈ ટૂંકી તેમ બંધની સ્થિરતા વધારે એટલે કે તેને તોડવા વધુ ઊર્જા જોઈએ. આમ, એન્થાલ્પી-મૂલ્યો બંધની રચના પ્રમાણે જુદાં-જુદાં હોઈ શકે છે. બંધક્રમાંક બંધની સંખ્યાને કહેવામાં આવે છે, જેનો આપણે આણ્વિક કક્ષકવાદમાં વિગતે અભ્યાસ કરી તે નક્કી કરવાનું સૂત્ર પણ શીખ્યા. બોર્ન-હેબરે દર્શાવ્યું કે કોઈ પણ સંયોજનની રચનામાં મુક્ત થતી એન્થાલ્પી તેમાંના પરમાણુઓની અનેક પ્રક્રિયાને અનુરૂપ થતાં એન્થાલ્પી ફેરફારનાં ગાણિતીય પરિણામરૂપ હોય છે. NaCl જેવાં સંયોજનો રચના દ્વારા તે એકમમાં સમજાવેલ છે.


કોઈક વાર એવું પણ બને છે કે ઇલેક્ટ્રોનયુગ્મ કોઈ પણ અણુ પર સ્થગિત થવાને બદલે તેમાંના અન્ય અણુ તરફ સ્થગિત થઈ શકે છે. આમ એક જ આણ્વિક સૂત્ર ધરાવતાં સંયોજનમાં બંધ જુદા-જુદા સ્થાને દેખાડી શકાય. આવી રચનાઓને સસ્પંદન-રચના કહે છે. અને તેના સસ્પંદન સ્વરૂપોના ફેરફાર સાથે સંકળાયેલા ઊર્જાને સસ્પંદન-ઊર્જા કહે છે. ઓઝોન, કાર્બન ડાયોક્સાઈડ, બેન્ઝિન વગેરે અણુઓ દ્વારા આનો અભ્યાસ થઈ શકે.

આપણે અગાઉ જોયું તેમ બંધકોણને આધારે રેખીય, ચતુષ્કલક વગેરે રચનાઓ મળી શકે. આ અભ્યાસને અણુના બંધકોણ, તેમની ભૌમિતિક રચના તેમના પરમાણુઓ દ્વારા થતું સંકરણ વગેરેને આધારે અણુઓના આકાર દર્શાવી શકાય. જેમકે રેખીય BeCl<sub>2</sub> - 180° - સમતલીય, સમત્રિકોણીય - BCl<sub>3</sub> - 120° સમચતુષ્કલક CH<sub>4</sub> - 109°28' વગેરે.

લૂઈસનો અભિગમ અણુના આકાર સમજાવવા અપૂરતો હોઈ સિજ્વિક અને પોવેલે એક સિદ્ધાંત રજૂ કર્યો, જે VSEPR સિદ્ધાંત તરીકે ઓળખાય છે, જેનો નાયહોલ્મ અને ગિલેસ્પીએ વિકાસ કરી કેટલીક અભિધારણાઓ રજૂ કરેલી. આમાં ખાસ નોંધ એ કરવાની થાય કે અયુગ્મિત ઇલેક્ટ્રોનયુગ્મ હોય, તો



બંધમાંના ઇલેક્ટ્રોન સાથે અપાકર્ષણ કરી બંધકોણમાં તથા તેમના ભૌમિતિક આકારમાં વિચલન દર્શાવે. દા.ત., પાણીનો અણુમાં  $sp^3$  સંકરણ હોઈ બંધકોણ  $109^{\circ}28'$ નો હોવો જોઈએ તેને બદલે બે અયુગ્મ ઇલેક્ટ્રોનયુગ્મને લીધે અપાકર્ષણ પામી  $104^{\circ}30'$ ના થાય છે, આથી તેને વિચલિત (distorted) સમચતુષ્કલક કહી શકીએ. બંધની ધ્રુવીયતા સદિશ ગુણધર્મ છે, આથી જો કોઈ સંયોજનમાં વિદ્યુતઋણમયતાના તફાવતને કારણે ધ્રુવીય બંધ રચાય પરંતુ બીજો તેવો જ બંધ તેનાથી વિરુદ્ધ દિશામાં રચાય, તો બંને ધ્રુવીય બંધ હોવા છતાં અણુની પરિણામી ધ્રુવીયતા શૂન્ય થાય છે અને અણુ અધ્રુવીય બને.



ધ્રુવીય પદાર્થોની ધ્રુવીય ચાકમાત્રા ગણી શકાય, જેને માટે બંને  $+δ$  અને  $-δ$  પર રહેલા વીજભાર તથા તેમની વચ્ચેના અંતરનો ઉપયોગ કરવો પડે. ધ્રુવીય ચાકમાત્રા જેટલી વધારે તેટલો વધારે ધ્રુવીય બંધ અને તેટલો જ વધારે તેનો આયનિય બંધ. એક અગત્યની બાબત છે કે ધ્રુવીય પદાર્થો માત્ર ધ્રુવીય દ્રાવકોમાં ઓગળે. દા.ત., NaCl પાણીમાં ઓગળે પરંતુ નેપ્થેલીન બેન્ઝિનમાં ઓગળે. સહસંયોજક બંધના અભિગમ માટે અગાઉના સિદ્ધાંતની મર્યાદાઓ વગેરેને ધ્યાનમાં લઈ નવા વાદ રજૂ કરવામાં આવ્યા. તેમાંના બે મુખ્ય છે : (1) સંયોજકતા બંધન વાદ (2) આણ્વિકકક્ષક સિદ્ધાંત. આ ખ્યાલો ક્વોન્ટમ યંત્રશાસ્ત્ર પર આધારિત છે. સંયોજકતા બંધનવાદનો ખ્યાલ સૌપ્રથમ હિટલર અને લંડને કરેલો જેને પાઉલિંગ અને સ્લેટરે વિકસાવેલો.

સંયોજકતા બંધનવાદની અભિધારણાઓમાં બંને પરમાણુઓના ધનભારવાળાં કેન્દ્ર તથા તેમની ફરતે કક્ષામાં ગોઠવાયેલા ઇલેક્ટ્રોન વચ્ચે આકર્ષણ-અપાકર્ષણબળ ધ્યાનમાં લેવામાં આવ્યાં. કુલંબના નિયમના આધારે લઈએ, તો અપાકર્ષણબળો કરતાં આકર્ષણબળો વધે, તો બંધ રચાય અને અણુ બને. આ સિદ્ધાંતમાં સંયોજકતા-કક્ષકોના સંમિશ્રણને આધારે જુદાં-જુદાં સંમિશ્રણ રચી શકાય. આ પ્રકારના સંમિશ્રણમાં સંયોજકતા કક્ષકોમાંના ઇલેક્ટ્રોનને ઉત્તેજિત સ્વરૂપે દર્શાવી અન્ય પરમાણુ ઇલેક્ટ્રોન સાથે સહસંયોજક બંધ રચે તેવી પરિસ્થિતિ સ્વીકારવી પડે. જેમકે કાર્બનમાં સંયોજકતા કક્ષકના  $2s^2 2p^2$  ઇલેક્ટ્રોન ઉત્તેજિત થઈ  $2s^1 2p_x^1 2p_y^1$  અને  $2p_z^1$  એમ એક-એક ઇલેક્ટ્રોન ધરાવતી રચના પ્રાપ્ત કરે, તો તેની સાથે ચાર હાઈડ્રોજન પોતાના દરેક એક-એક ઇલેક્ટ્રોન સહસંયોજક બંધ બનાવી  $CH_4$  જેવા સ્થાયી અણુ આપી શકે. તેની સાથે સંકળાયેલા સંકરણને આધારે તેની ભૌમિતિક રચના તથા બંધકોણ રજૂ કરી શકાય. આવા સંયોજકતા બંધનમાં  $\sigma$  અને  $\pi$  એમ બે પ્રકારના બંધ જોવા મળે છે.  $\sigma$ -બંધ સહસંયોજક બંધ છે અને આંતરકેન્દ્રીય અક્ષ ધરાવતા બે પરમાણુકક્ષકોના છેડાના સંમિશ્રણથી રચાઈ અક્ષીય સંમિશ્રણ પ્રાપ્ત કરે છે. આ બંધની સ્થિરતા  $\pi$ -બંધ કરતાં વધુ હોય છે.  $\pi$ -બંધ સહસંયોજક બંધની રચનામાં સંમિશ્રણ પામતી પરમાણુ કક્ષકોના અક્ષ એકબીજાને સમાંતર રહે છે અને આંતરકેન્દ્રીય અક્ષને લંબરૂપ રહે છે.  $\pi$ -બંધ  $\sigma$ -બંધની સરખામણી ઓછા સ્થાયી અથવા વધુ નિર્બળ હોય છે. સંયોજકતા બંધનવાદ પરમાણ્વિક કક્ષકોના સંમિશ્રણ પર આધારિત છે. ભૌમિતિક આકારો, બંધકોણ વગેરે ગુણધર્મો સારી રીતે સમજાવી શકે છે, પરંતુ યુંબકીય ગુણધર્મો સમજાવી શકતો નથી.

વૈજ્ઞાનિકો મૂલકિન અને હુન્ડ પરમાણ્વિક કક્ષકની જેમ આણ્વિક કક્ષકની રચનાની રજૂઆત કરી આણ્વિક કક્ષક સિદ્ધાંત રજૂ કર્યો. તેના અગત્યના મુદ્દાઓમાં કઈ પરમાણ્વિક કક્ષકો આણ્વિક કક્ષકો રચી શકે તેને ધ્યાનમાં લેવામાં આવ્યો. જેટલી પરમાણ્વિક કક્ષકો ભાગ લે તેટલી જ સંખ્યામાં આણ્વિક કક્ષકો રચાય. આણ્વિક કક્ષકોની રચના માટે તેમની શક્તિ, સમમિતિ વગેરેને ધ્યાનમાં લેવામાં આવે છે. આવી આણ્વિક કક્ષકોની રચના સમાંગ અણુઓ જેવા કે  $H_2$ ,  $Be_2$ ,  $F_2$  વગેરે અને વિષમાંગ અણુઓ જેવા કે CO, NO વગેરે માટે દર્શાવી શકાય. પરમાણ્વિક કક્ષકોના રેખીય સંગઠન દ્વારા આણ્વિક કક્ષકો રચાય છે, જેને પરમાણ્વિક કક્ષકોનું રેખીય સંગઠન (Linear Combination of Atomic Orbitals) LCAO- સિદ્ધાંત કહે છે. આ સંગઠનને આધારે બે પ્રકારની આણ્વિક કક્ષકો મળે છે, જેને બંધકારક આણ્વિક કક્ષકો (BMO) અને બંધપ્રતિકારક આણ્વિક કક્ષકો (ABMO) કહેવામાં આવે છે. આવી આણ્વિક કક્ષકોની રચના, ગોઠવણી વગેરેમાં પરમાણ્વિક કક્ષકો માટે વપરાતા હુન્ડનો મહત્તમ ભ્રમણનો નિયમ, પૌલીનો નિષેધનો નિયમ,



આઉકબાઉનો નિયમ વગેરે પણ પળાય છે અને જળવાય છે. એકમમાં વિગતવાર પરમાણ્વિય કક્ષકોમાંથી આણ્વિય કક્ષકોની રચના  $H_2$ થી  $Ne_2$  સુધીના સમકેન્દ્રી અણુઓ અને CO તથા NO જેવા વિષમકેન્દ્રી અણુઓના આણ્વિય કક્ષક આરેખ દર્શાવ્યા છે. આ આરેખ પરથી અગત્યનો ગુણધર્મ બંધક્રમાંક ગણી શકાય.

બંધક્રમાંક =  $\frac{1}{2}$  {બંધકારક આણ્વિય કક્ષકમાં રહેલા ઇલેક્ટ્રોન - બંધપ્રતિકારક આણ્વિય કક્ષકમાં રહેલા ઇલેક્ટ્રોન};

જેમકે  $N_2$  અણુ માટે બંધક્રમાંક =  $\frac{1}{2} (10-4) = 3$  એટલે કે ત્રિબંધ હશે  $N \equiv N$  તેવી જ રીતે NO અણુમાં =  $\frac{1}{2} [10 - 5] = 2.5$  થશે. અહીંયાં, એ નોંધીએ કે બંધક્રમાંકનું મૂલ્ય શૂન્ય થાય, તો બંધ રચાય નહિ, દા.ત.,  $He_2$ . જો બંધ સંખ્યાનું મૂલ્ય પૂર્ણાંક બને, તો અણુ બને અને પૂર્ણાંક સંખ્યા 1, 2, 3 પ્રમાણે એકલબંધ (—), દ્વિબંધ (=) અને ત્રિબંધ ( $\equiv$ ) દર્શાવી શકાય. જો બંધક્રમાંકની સંખ્યાનું મૂલ્ય અપૂર્ણાંક મળે તો તે અણુ અસ્થાયી રચના પ્રાપ્ત કરે. આણ્વીય કક્ષકવાદ અણુના ચુંબકીય ગુણધર્મો સમજાવી શકે છે. દા.ત.,  $O_2$  અણુમાં અયુગ્મિત ઇલેક્ટ્રોન હોવાથી તે અનુચુંબકીય બનશે અને  $N_2$  અણુમાં બધા જ યુગ્મિત ઇલેક્ટ્રોન હોવાથી તે પ્રતિચુંબકીય બનશે આમ, આણ્વિય કક્ષકવાદ સંયોજકતા બંધનવાદ કરતાં આ બાબતમાં ચઢિયાતો છે.

આ ઉપરાંત એક અગત્યની ઘટના હાઈડ્રોજન બંધની છે. સમૂહ 15, 16, 17નું પ્રથમ તત્ત્વ N, O, F સમૂહના અન્ય તત્ત્વ કરતાં વધુ વિદ્યુતઋણમય હોઈ હાઈડ્રોજન જેવા પરમાણુ સાથે સહસંયોજક બંધથી HF,  $NH_3$ ,  $H_2O$  અણુ બનાવે છે. ત્યાર બાદ આંતરઅણુની રચના જેવી કે  $H-F \cdots H-F$  બનાવી શકે છે. જેમાં તે H સાથે ..... વડે દર્શાવેલ હાઈડ્રોજન બંધની રચના કરે છે. આમ, HF,  $NH_3$ ,  $H_2O$  વગેરેમાં પણ હાઈડ્રોજન બંધ રહેલ હોય છે, તેથી તેમના ગુણધર્મો અલગ પડે છે. હાઈડ્રોજન બંધ બે પ્રકારના હોય છે. (1) આંતર-આણ્વિય અને (2) આંતર-આણ્વિય. જ્યારે બે અણુ વચ્ચે હાઈડ્રોજન બંધ રચાય ત્યારે આંતર હાઈડ્રોજન બંધ કહેવાય દા.ત. p-કલોરોફિનોલ જો એક જ અણુમાંના બે સમૂહ વચ્ચે હાઈડ્રોજન બંધ રચાય ત્યારે તેને આંતર-આણ્વીય હાઈડ્રોજન બંધ કહે છે. દા.ત., o-કલોરોફિનોલ. આંતર-આણ્વિય હાઈડ્રોજન બંધ આંતર-આણ્વિય હાઈડ્રોજન બંધ કરતાં વધુ પ્રબળ હોય છે. હાઈડ્રોજન બંધની હાજરી વિશિષ્ટ ગુણધર્મો માટે કારણરૂપ હોય છે. જેમકે જમીનમાં પાણીનું ટકી રહેવું, સુતરાઉ કપડાં કરતાં ટેરેલિનનાં કપડાં જલદી સુકાઈ જવાં વગેરે.

આયનીય બંધ, સહસંયોજક બંધ, સવર્ગ સહસંયોજક બંધ વિશે જાણ્યા પછી ધાતુઓમાં રહેલા વિશિષ્ટ પ્રકારનો બંધ જેને ધાત્વિક બંધ કહે છે, તેનો અભ્યાસ કરીએ. ધાતુઓની બાહ્ય કક્ષામાં 1, 2 કે 3 ઇલેક્ટ્રોન હોઈ સહસંયોજક બંધ બનાવી શકતાં નથી. તેમની આયનીકરણ-ઊર્જા ઓછી છે, એટલે કે ધાતુના કેન્દ્ર પ્રત્યે આકર્ષણ ઓછું હોય છે. ધાતુના દરેક પરમાણુના કેન્દ્રને ફરતે જે એક, બે કે ત્રણ ઇલેક્ટ્રોન ગોઠવાયેલા હોય છે. આથી ધનભારવાળું કેન્દ્ર કર્નેલ (Kernel) અને આજુબાજુના ઇલેક્ટ્રોન કોઈ એક કેન્દ્ર પ્રત્યે આકર્ષણને બદલે લેટિસમાં રહેલા અન્ય કેન્દ્ર પ્રત્યે પણ આકર્ષણને ધરાવે છે. આમ, તે કોઈ એક પરમાણુ માટે સ્થાનીકૃત થવાને બદલે સમગ્ર ધાતુમાં વિસ્થાનીકૃત રહે છે એટલે કે ગમે તે કેન્દ્ર સાથે ગોઠવાઈ શકે છે. આ ધાત્વિક બંધની રજૂઆત માટે 'ઇલેક્ટ્રોન-સમુદ્ર' નમૂનો રજૂ કરવામાં આવ્યો. તેમાં ધનવીજભાર ધરાવતાં પરમાણુ-કર્નેલને સમુદ્રમાં તરતા કલ્પવામાં આવ્યા અને તે એકબીજાની નજીક ગોઠવાયેલા હોય છે. આમ, આ સમુદ્રમાં ધનવીજભાર ધરાવતા કર્નેલને ફરતે વિસ્થાનીકૃત ઇલેક્ટ્રોન ગોઠવાયેલા હોય છે. આ ધાત્વિક બંધને કારણે ધાતુના વિશિષ્ટ ગુણધર્મો, જેવા કે ઘનતા, તન્યતા વગેરે જુદા-જુદા હોય છે.

સવર્ગ સહસંયોજક બંધ અગાઉ જોયું તેમ એક પ્રકારનો સહસંયોજક બંધ છે. તેમાં વિશેષતા એ છે કે ભાગીદારી કરતાં બે પરમાણુ કે અણુમાંથી એક પરમાણુ કે અણુ બંને ઇલેક્ટ્રોન ધરાવતું ઇલેક્ટ્રોનયુગ્મ આપે છે. આથી તેમને સવર્ગ સહસંયોજક બંધ કહે છે : દા.ત.  $BF_3$ માં B અને ત્રણ F વડે સહસંયોજક બંધ છે, પરંતુ Bનું અષ્ટક પૂર્ણ નથી. તેવી જ રીતે  $NH_3$  અણુમાં N અને ત્રણ H વડે ત્રણ સહસંયોજક બંધની રચના થાય છે, પરંતુ N પાસે એક અબંધકારક ઇલેક્ટ્રોનયુગ્મ હોય છે, જે  $BF_3$ ના અણુને ભાગીદારીમાં આપી  $F_3B \leftarrow NH_3$  સવર્ગ સહસંયોજક બંધ રચે છે. આમાં જે અણુ ઇલેક્ટ્રોનયુગ્મ આપે તેના તરફથી તીર ( $\leftarrow$ ) દર્શાવાય છે. સવર્ગ સહસંયોજક બંધ વિશે વધુ ધોરણ 12માં સંકીર્ણ ક્ષારોના એકમમાં ભણાશે.

## સ્વાધ્યાય

## 1. આપેલા બહુવિકલ્પમાંથી યોગ્ય વિકલ્પ પસંદ કરો :

- (1) બંધક્રમાંક અને અણુની સ્થાયિતા વચ્ચે નીચેનામાંથી કયો સંબંધ હોય છે ?  
 (A) સમપ્રમાણ (B) વ્યસ્તપ્રમાણ (C) બરાબર (D) વિરોધી
- (2) પ્રબળ વિદ્યુતધનમય અને પ્રબળ વિદ્યુતઋણમય તત્ત્વોનાં આયનોના જોડાણથી મળતો બંધ નીચેનામાંથી કયા પ્રકારનો હોય છે ?  
 (A) આયનીય (B) સહસંયોજક (C) સર્વગ સહસંયોજક (D) ધાત્વિક
- (3) નીચેનાં પૈકી કયા સંયોજનમાં અષ્ટકના નિયમનું પાલન થતું નથી ?  
 (A)  $CH_4$  (B)  $PCl_5$  (C)  $NH_3$  (D)  $H_2O$
- (4) સંયોજકતા બંધનવાદના આધારે ઓક્સિજન અણુનો ચુંબકીય ગુણધર્મ નીચેના પૈકી કયો છે ?  
 (A) પ્રતિચુંબકીય (B) અનુચુંબકીય (C) ફેરોમેગ્નેટિક (D) એન્ટિફેરોમેગ્નેટિક
- (5) આણ્વિય કક્ષકવાદના સિદ્ધાંતને આધારે ઓક્સિજન અણુનો ચુંબકીય ગુણધર્મ નીચેના પૈકી કયો છે ?  
 (A) પ્રતિચુંબકીય (B) અનુચુંબકીય (C) ફેરોમેગ્નેટિક (D) એન્ટિફેરોમેગ્નેટિક
- (6) સંયોજકતા બંધનવાદની રજૂઆત કોણે કરેલી ?  
 (A) લિનસ પાઉલિંગે (B) વાન્ ડર વાલ્સે  
 (C) મૂલિકને (D) હિટલર અને લંડને
- (7) આણ્વિય કક્ષકવાદની રજૂઆત કોણે કરેલી ?  
 (A) લિનસ પાઉલિંગે (B) વાન્ ડર વાલ્સે  
 (C) લૂઈસે (D) મૂલિકને
- (8) પૃથ્વીની સપાટી પર મોટા પ્રમાણમાં પાણી રહેલું છે, જેનું કારણ...  
 (A) પાણીની ઘનતા  $1.0 \text{ ગ્રામ્મિલિ}^{-1}$  છે. (B) પાણીમાં હાઈડ્રોજન બંધ છે.  
 (C) પાણી તટસ્થ છે. (D) પાણીનો ઉપયોગ વિપુલ પ્રમાણમાં છે.
- (9) p-ક્લોરોફિનોલમાં નીચેના પૈકી કયો બંધ જોવા મળે છે ?  
 (A) આંતર આણ્વિય હાઈડ્રોજન (B) આંત:આણ્વિય હાઈડ્રોજન  
 (C) વાન્ ડર વાલ્સ (D) ધાત્વિક
- (10) નીચેના પૈકી કઈ આણ્વિય કક્ષક ન્યૂનતમ ઊર્જા ધરાવે છે ?  
 (A)  $\sigma 2p_z$  (B)  $\sigma 1s$  (C)  $\sigma 2s^*$  (D)  $\pi 2p_x$

## 2. નીચેના પ્રશ્નોના ટૂંકમાં ઉત્તર લખો :

- (1) નીચેના અણુ/આયનનાં લૂઈસ બંધારણ લખો :  $\text{BeF}_2$ ,  $\text{PH}_4^+$
- (2) અષ્ટકનો નિયમ લખો.
- (3)  $\text{NO}_3^-$  આયનનાં સરપંદન-બંધારણો લખો.
- (4) હાઈડ્રોજન બંધના પ્રકારો જણાવો.
- (5)  $\text{CH}_4$  અને  $\text{NH}_3$ ના અણુના બંધકોણનાં મૂલ્યો આપો.
- (6)  $\text{H}_2$  અણુમાં બંધકમાંકનું મૂલ્ય કેટલું છે ?
- (7) હાઈડ્રોજન બંધની પ્રબળતાનો આધાર શાના પર રહેલો છે ?
- (8) ધાતુઓ ઉષ્મા અને વિદ્યુતની સુવાહક હોય છે. ધાતુના આ ગુણધર્મ તેમાં રહેલા કયા પ્રકારના બંધને આભારી છે ?

## 3. નીચેના પ્રશ્નોના ઉત્તર લખો :

- (1) ધ્રુવીય અને અધ્રુવીય સહસંયોજક બંધની રચના યોગ્ય ઉદાહરણથી સમજાવો.
- (2) સવર્ગ સહસંયોજક બંધ સમજાવો.
- (3) વ્યાખ્યા આપો : લેટાઈસ એન્થાલ્પી, સર્જન એન્થાલ્પી
- (4)  $\text{PCl}_5$ ,  $\text{NH}_4^+$ ,  $\text{SF}_6$  નાં લૂઈસ બંધારણ આપો.
- (5)  $\sigma$ - અને  $\pi$ -બંધની સમજૂતી આપો. કઈ-કઈ કક્ષકોના સંમિશ્રણથી  $\sigma$ - અને  $\pi$ -બંધ બને છે તે જણાવો.
- (6) પરમાણ્વિય કક્ષકોના રૈખિક સંગઠન માટેની શરતો જણાવો.
- (7)  $\text{H}_2$ થી  $\text{N}_2$  અને  $\text{O}_2$ થી  $\text{Ne}_2$  સમકેન્દ્રીય દ્વિપરમાણ્વિય અણુઓ માટેની આણ્વિય કક્ષકોની સાપેક્ષ ઊર્જાના ક્રમ લખો.
- (8) આણ્વિય કક્ષકવાદના આધારે  $\text{Be}_2$  અણુમાં બંધકમાંકની ગણતરી સમજાવો.
- (9) આંતર-આણ્વિય આકર્ષણબળ પર અસર કરતાં પરિબળો સમજાવો.
- (10) હાઈડ્રોજન-બંધનું મહત્ત્વ જણાવો.


## 4. નીચેના પ્રશ્નોના વિગતવાર ઉત્તર આપો :

- (1) રાસાયણિક બંધન માટેના કોસેલ-લૂઈસ અભિગમ પર નોંધ લખો.
- (2) VSEPR સિદ્ધાંતના આધારે  $\text{CH}_4$ ,  $\text{NH}_3$ , અને  $\text{H}_2\text{O}$  અણુના બંધકોણની સમજૂતી આપો.
- (3)  $\text{NH}_3$  અને  $\text{NF}_3$ ના અણુમાં બંધની ધ્રુવીયતા સમજાવો.
- (4) LCAOની સમજૂતી, ઉદાહરણ સહિત આપો.
- (5)  $\text{O}_2$  અણુની આણ્વિય કક્ષકો માટે ઊર્જાસ્તર આરેખ દોરી, બંધકમાંક તથા ચુંબકીય ગુણધર્મની સમજૂતી આપો.



- (6) NO અણુની આણ્વિક કક્ષકો માટે ઊર્જાસ્તર આરંભ દોરી, બંધકમાંક તથા ચુંબકીય ગુણધર્મની સમજૂતી આપો.
- (7) આંતર-આણ્વિક આકર્ષણબળ પર ટૂંક નોંધ લખો.
- (8) ધાત્વિક બંધનો ટૂંકમાં અહેવાલ આપો.
- (9) કારણો આપી ઉત્તર લખો :
  - (i) સુતરાઉ કપડાં કરતાં નાયલોન કાપડનાં ભીનાં કપડાં જલદી સુકાય છે.
  - (ii) o-ક્લોરોફિનોલનું ઉત્કલનબિંદુ, p-ક્લોરોફિનોલના ઉત્કલનબિંદુ કરતાં ઓછું છે.
  - (iii)  $H_2O$ ,  $H_2S$ ,  $H_2Se$ માં માત્ર  $H_2O$  પ્રવાહી સ્વરૂપે મળે છે.
  - (iv)  $O_2$  અણુ અનુચુંબકીય છે.
  - (v)  $\pi$ -બંધ કરતાં  $\sigma$ -બંધ વધુ પ્રબળ છે.

### ડૉ. પ્રફુલચંદ્ર રોય



ડૉ. પ્રફુલચંદ્ર રોયનો જન્મ 2 ઓગસ્ટ, 1861ના રોજ પૂર્વબંગાળના રડૌલી ગામમાં થયો હતો. તેમણે પ્રાથમિક શિક્ષણ પોતાની ગામની શાળામાંથી જ મેળવ્યું હતું. કિશોરાવસ્થા દરમિયાન તેમણે કેટલાક વૈજ્ઞાનિકો-ન્યૂટન, ગેલેલિયો, બેન્ઝામિન ફ્રેન્કલિનના જીવનચરિત્રો વાંચ્યાં હતાં. તેમાંથી તેમને વિજ્ઞાની બનવાની પ્રેરણા મેળવી હતી. 1882માં તે ઈંગ્લેન્ડ ગયા અને ત્યાં એડિનબરો વિશ્વવિદ્યાલયની વિજ્ઞાનશાખામાં પ્રવેશ મેળવ્યો હતો. B.Sc.નો અભ્યાસ કર્યા બાદ 1887માં તેમને અકાર્બનિક રસાયણવિજ્ઞાન વિષય પર D.Sc.ની ઉપાધિ મેળવી. તેમને કાચી ધાતુના વિશ્લેષણ પર કામ કર્યું હતું. 1888માં તે ભારત પરત ફર્યા અને કોલકાતા પ્રેસિડેન્સી

કોલેજમાં અધ્યાપક તરીકે જોડાયા હતા. અહીં તેમણે નાઈટ્રાઈટ સંયોજનોનો અભ્યાસ કર્યો. નાઈટ્રાઈટ સંદર્ભના સંશોધનને લીધે પ્રો. આર્મસ્ટ્રોન્ગે તેમને 'માસ્ટર ઓફ નાઈટ્રાઈટ'નું બિરુદ આપ્યું હતું. 1911માં તે વરિષ્ઠ પ્રાધ્યાપક બન્યા અને થોડાં વર્ષો બાદ પ્રાધ્યાપકપદેથી નિવૃત્તિ લઈ લીધી હતી. પરંતુ સંશોધનનું કામ ચાલુ રાખ્યું હતું. તેના ફળસ્વરૂપે તેમણે પ્રયોગશાળામાં મરક્યુરસ નાઈટ્રેટ નામનો અસ્થાયી પદાર્થ બનાવ્યો હતો. આ શોધથી વિશ્વના અન્ય વૈજ્ઞાનિકો નવાઈ પામ્યા હતા. પ્રાચીન ભારતીય રસાયણવિજ્ઞાનથી આખું વિશ્વ અવગત થાય તે હેતુથી તેમને 'The History of Indian Chemistry' નામનો ગ્રંથ લખ્યો હતો. આ ગ્રંથ આખા વિશ્વમાં પ્રશંસા પામ્યો હતો. પંદર વર્ષ બાદ તેમને આ જ ગ્રંથનો બીજો ભાગ પણ પ્રકાશિત કર્યો હતો. આ બે ગ્રંથોએ રસાયણવિજ્ઞાનના વિકાસમાં મહત્ત્વનો ફાળો આપ્યો છે. ડૉ. પ્રફુલચંદ્ર રોયની મહત્ત્વની શોધ મરક્યુરી નાઈટ્રેટ અને તેનાં વ્યુત્પન્નોની બનાવટ હતી. આ ઉપરાંત તેમને મરક્યુરી આલ્કાઈલ અને મરક્યુરી એરાઈલ એમોનિયમ ક્લોરાઈડનાં શ્રેણીબદ્ધ સંયોજનો પણ બનાવ્યાં હતાં. રસાયણવિજ્ઞાનના પ્રચાર અને પ્રસાર માટે તેમને 1924માં 'Indian Chemical Society'ની સ્થાપના કરી હતી. તે બે વર્ષ સુધી આ સંસ્થાના અધ્યક્ષ રહ્યા હતા. આ ઉપરાંત વિજ્ઞાનના વિકાસ તથા તેમાં અભ્યાસ કરતાં વિદ્યાર્થીઓને પ્રોત્સાહિત કરવા માટે આપવાની થતી શિષ્યવૃત્તિ કે પુરસ્કાર માટેનો આર્થિક સહયોગ પણ વિશ્વવિદ્યાલયને આપ્યો હતો. 1902માં તેમની મહાત્મા ગાંધી સાથે પ્રથમ મુલાકાત થઈ હતી અને તેઓ અહિંસક આદોલનના સમર્થક બન્યા હતા. 1932માં તેમને પોતાની આત્મકથા 'The Life and Experiences of a Bengali Chemist' લખી હતી. 14 જૂન, 1944ના દિવસે તેમને મૃત્યુ થયું હતું.

## દ્રવ્ય-અવસ્થા - વાયુ અને પ્રવાહી

### 2.1 પ્રસ્તાવના

- પદાર્થની અવસ્થા તથા આંતર-આણ્વિક આકર્ષણબળો.

### 2.2 વાયુના નિયમો

- બોઈલનો નિયમ
- નિરપેક્ષ શૂન્ય તાપમાન
- ચાર્લ્સનો નિયમ
- ગેલ્યુસેકનો નિયમ

### 2.3 પ્રમાણભૂત તાપમાન અને દબાણ

- એવોગેડ્રોનો નિયમ
- સંયુક્ત વાયુ સમીકરણ

### 2.4 આદર્શવાયુ સમીકરણ અને વાયુ અચળાંક Rનાં મૂલ્યો

- આદર્શવાયુનો ખ્યાલ
- વાયુનું આદર્શ વર્તણૂકથી વિચલન
- વાયુનું પ્રવાહીકરણ, ક્રાંતિક તાપમાન
- ગતિજ-ઊર્જા અને અણુઓની ગતિ

### 2.5 ડાલ્ટનનો આંશિક દબાણનો નિયમ

### 2.6 ગ્રેહામનો વાયુ પ્રસરણનો નિયમ

### 2.7 એવોગેડ્રોનો અધિતર્ક

### 2.8 પ્રવાહી-અવસ્થા અને તેના ભૌતિક ગુણધર્મોનો ખ્યાલ

- નિશ્ચિત કદ, વહનશીલતા, અસંકોચન, પ્રસરણ, બાષ્પીભવન, બાષ્પદબાણ, પૃષ્ઠતાણ, સ્નિગ્ધતા

### 2.1 પ્રસ્તાવના (Introduction)

રસાયણશાસ્ત્રી સામાન્ય રીતે એકાકી અણુનો અભ્યાસ કરી શકતા નથી. તેઓ કુદરતમાં અસ્તિત્વ ધરાવતા અણુઓના સમૂહોનો અભ્યાસ કરે છે. આ અણુઓનો સમૂહ જે દળ ધરાવે છે અને જગ્યા રોકે છે તેને દ્રવ્ય કહે છે. દ્રવ્ય નાના કણોનું બનેલું છે. દ્રવ્યની ત્રણ અવસ્થાઓ હોય છે : ઘન, પ્રવાહી અને વાયુ. અન્ય બે અવસ્થાઓ જાણીતી છે : પ્લાઝ્મા અને બોઝ-આઈન્સ્ટાઈન કન્ડેન્સેટ.

ઘન પદાર્થોને નિશ્ચિત કદ, ચોક્કસ આકાર અને પૃષ્ઠ હોય છે. પ્રવાહી પદાર્થોને નિશ્ચિત કદ અને પૃષ્ઠ હોય છે. તેમને પોતાનો સ્વતંત્ર આકાર હોતો નથી. તેમને જે પાત્રમાં ભરવામાં આવે છે, તે પાત્રનો આકાર ધારણ કરે છે. વાયુઓને નિશ્ચિત કદ, ચોક્કસ આકાર કે પૃષ્ઠ હોતાં નથી. તે પાત્રનો આકાર અને કદ પ્રાપ્ત કરે છે. તાપમાન બદલાતાં દ્રવ્યની ભૌતિક અવસ્થા (સ્થિતિ) બદલાતી રહે છે. દા.ત., 273 K તાપમાને H<sub>2</sub>O ઘન સ્વરૂપે (બરફ), તેનાથી ઊંચા તાપમાને H<sub>2</sub>O પ્રવાહી સ્વરૂપે (પાણી) અને 373 K તાપમાને વાયુ સ્વરૂપે (વરાળ) હોય છે. પદાર્થની ભૌતિક અવસ્થા બદલાય, તો તેના ભૌતિક ગુણધર્મોમાં ફેરફાર થાય છે. પણ તેના રાસાયણિક ગુણધર્મોમાં ફેરફાર થતો નથી. કેટલીક વખત ભૌતિક અવસ્થા બદલાય, તો રાસાયણિક પ્રક્રિયાનો વેગ બદલાય છે. વળી, રાસાયણિક ગણતરી કરતી વખતે પદાર્થની (પ્રક્રિયક અથવા નીપજ) ભૌતિક અવસ્થા જાણવી ખૂબ જ જરૂરી બને છે, તેથી પદાર્થની ભૌતિક અવસ્થા, તેના માટે અસરકર્તા પરિબળો અને તેને લગતા કેટલાક અગત્યના નિયમોનો અભ્યાસ કરવો જરૂરી બને છે. આ એકમમાં આપણે દ્રવ્યની વાયુ અને પ્રવાહી-અવસ્થાનો અભ્યાસ કરીશું. પદાર્થની અવસ્થા નક્કી કરનાર પરિબળો જેવાં કે આંતર-આણ્વિક બળો, આણ્વિક પારસ્પરિક ક્રિયા અને કણની ગતિ પર અસર કરતી ઉષ્મીય ઊર્જા છે. તેથી આ પરિબળોનો અભ્યાસ કરીશું.

**પદાર્થની અવસ્થા તથા આંતર-આણ્વિક આકર્ષણબળો :** અણુઓ વચ્ચે પ્રવર્તતાં અતિ નિર્બળ આકર્ષણબળોને આંતર-આણ્વિક આકર્ષણબળો (વાનુ ડર વાલ્સ આકર્ષણબળો) કહે છે, જે સાર્વત્રિક હોય છે. દ્રવ્યની બધી જ ભૌતિક